

کتاب سنت اور اشراف اُمت کی تعلیمات کا علمبردار

ماہنامہ

اشرف المجلدات

Volume:14 Issue:5 July 2021

مدینہ

مولانا محمد عبدالقوی

اشرف العلوم
درست
جلد لکھنؤ

www.iauth.in

اشرف الجرائد میں شامل تمام مضامین کی تمام جزئیات سے مدیر کا اتفاق ضروری نہیں

آئینہ مضامین

۵	مولا مفتی محمد شفیع عثمانی رحمہ اللہ	اصلاح اعمال کا قرآنی نسخہ	درس قرآن
۷	مولا محمد اشرف علی تعلیمی	اتباع سنت و شریعت	درس حدیث
۹	مرتب	قربانی اخلاص اور خوش دلی سے کیجئے	ابتدائیہ
۱۰	مولا نا خواجہ نصیر الدین قاسمی	نبی ﷺ نے والدہ محترمہ کے قبر کی زیارت فرمائی	گوشہ سیرت
۱۱	مولا مفتی رفیع الدین حنیف قاسمی	اسلام کی باکمال خواتین	گوشہ خواتین
۱۶	مولا مفتی محمد عبدالحمید قاسمی	عید قرباں کا سبق	خصوصی مضامین
۱۸	حضرت مولانا زاہد الراشدی	زکاح سنت نبوی یا محض ایک سوشل کنٹراکٹ	اصلاحی مضامین
۲۰	حضرت مولانا سید احمد میمن ندوی	دجالی فتنوں کا ظہور اور ان سے بچاؤ کی تدابیر	"
۲۹	مفتی عبید انور شاہ قاسمی	اختلاف یا انحراف؟	فکر و نظر
۳۲	مولا نا عبد الرشید طلحہ نعمانی قاسمی	سامحہ نہیں ٹلتا سامنے پہرونے سے	دعوت فکر و عمل
۳۸	مولا محمد قمر الزماں ندوی	کارواں باقی ہے میر کارواں رخصت ہوا	ذکر رنگاں
۴۱	عبدالعلیم بن عبدالعظیم اعظمی	حضرت مولانا حبیب الرحمن اعظمیؒ حیات و خدمات	"
۴۶	مفتی نایاب حسن قاسمی	دکھ تو ایسا ہے کہ دل آنکھ سے کٹ کٹ کے بہے!	"
۴۹	مفتی محمد ندیم الدین قاسمی	آپ کے شرعی مسائل	فقہ و فتاویٰ

اشرف الجرائد کی توسیع و اشاعت میں حصہ لے کر اشاعت دین کا ثواب حاصل فرمائیں۔ ادارہ



درس قرآن

اصلاح اعمال کا قرآنی نسخہ

مولانا مفتی محمد شفیع عثمانی رحمہ اللہ *

أَعُوذُ بِاللّٰهِ مِنَ الشَّيْطَانِ الرَّجِيمِ بِسْمِ اللّٰهِ الرَّحْمٰنِ الرَّحِيمِ
يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا ۖ يُصْلِحْ لَكُمْ أَعْمَالَكُمْ وَيَغْفِرْ لَكُمْ
ذُنُوبَكُمْ ۗ وَمَنْ يُطِيعِ اللَّهَ وَرَسُولَهُ فَقَدْ فَازَ فَوْزًا عَظِيمًا ﴿٤﴾ (سورة الاحزاب: ۷۰، ۷۱)

ترجمہ: اے ایمان والو! اللہ سے ڈرو اور راستی کی بات کہو، اللہ تعالیٰ (اس کے صلہ میں) تمہارے اعمال کو قبول کرے گا اور تمہارے گناہ معاف کر دے گا اور جو شخص اللہ اور اس کے رسول کی اطاعت کرے گا تو وہ بڑی کامیابی پائے گا۔

تشریح: قول سدید کی تفسیر بعض نے صدق کے ساتھ کی، بعض نے مستقیم اور بعض نے صواب وغیرہ سے کی ہے، ابن کثیرؒ نے سب کو نقل کر کے فرمایا کہ سب حق ہیں، مطلب یہ ہوا کہ قرآن کریم نے اس جگہ صادق یا مستقیم وغیرہ کے الفاظ چھوڑ کر سدید کا لفظ اختیار فرمایا، کیوں کہ لفظ سدید ان تمام اوصاف کا جامع ہے۔ اسی لئے کاشفیؒ نے روح البیان میں فرمایا کہ قول سدید وہ قول ہے جو سچا ہو جھوٹ کا اس میں شائبہ نہ ہو، صواب ہو جس میں خطا کا شائبہ نہ ہو، ٹھیک بات ہو، ہزل یعنی مذاق و دل لگی نہ ہو، نرم کلام ہو دلخراش نہ ہو۔

زبان کی اصلاح باقی سب اعضاء و اعمال کی اصلاح میں مؤثر ذریعہ ہے

اس آیت میں اصل حکم سب مسلمانوں کو یہ دیا گیا ہے کہ اتَّقُوا اللَّهَ یعنی تقویٰ اختیار کرو جس کی حقیقت تمام احکام الہیہ کی مکمل اطاعت ہے، کہ تمام اوامر کی تعمیل کرے اور تمام منہیات و مکروہات سے اجتناب کرے اور ظاہر ہے کہ یہ کام انسان کے لئے آسان نہیں، اس لئے اتَّقُوا اللَّهَ کے بعد ایک خاص عمل کی ہدایت ہے یعنی اپنے کلام کی درستگی اور اصلاح، یہ بھی اگرچہ تقویٰ کا ہی ایک جز ہے مگر ایسا جو ہے کہ اس پر قابو پایا جائے تو باقی

اجزاء تقویٰ خود بخود حاصل ہوتے چلے جائیں گے جیسا کہ خود آیت مذکورہ میں قول سدید اختیار کرنے کے نتیجے میں يُصْلِحْ لَكُمْ اَعْمَالَكُمْ کا وعدہ ہے یعنی اگر تم اپنی زبان کو غلطی سے روک لیا، اور کلام درست اور بات سیدھی کہنے کے خوگر ہو گئے، تو اللہ تعالیٰ اس کے باقی اعمال کی بھی اصلاح فرمادیں گے اور جو لغزشیں اس سے ہوئی ہیں ان کو معاف فرمادیں گے۔

زبان و کلام کی درستی دین و دنیا دونوں کے کام درست کرنے والی ہے

حضرت شاہ عبدالقادر صاحب دہلویؒ نے جو ترجمہ اس آیت کا کیا ہے اس سے معلوم ہوتا ہے کہ اس آیت میں جو سیدھی بات کا عادی ہونے پر اصلاح اعمال کا وعدہ ہے وہ صرف دینی اعمال ہی نہیں بلکہ دنیا کے سب کام بھی اس میں داخل ہیں، جو شخص قول سدید کا عادی ہو جائے یعنی کبھی جھوٹ نہ بولے، سوچ سمجھ کر کلام کرے جو خطا و لغزش سے پاک ہو، کسی کو فریب نہ دے، دل خراش بات نہ کرے، اس کے اعمال آخرت بھی درست ہو جائیں گے، اور دنیا کے کام بھی بن جائیں گے، حضرت شاہ صاحبؒ کا ترجمہ یہ ہے کہ (کہو بات سیدھی کہ سنو اردے تم کو تمہارے کام)۔

قرآنی احکام میں سہیل کا خاص اہتمام

قرآن کریم کے عام اسلوب میں غور کرنے سے معلوم ہوتا ہے کہ جہاں کوئی حکم ایسا دیا گیا جس کی تعمیل میں کچھ مشقت و دشواری ہو تو ساتھ ہی اس کے آسان کرنے کا طریقہ بھی بتلادیا گیا ہے، اور چوں کہ سارے دین کا خلاصہ تقویٰ ہے اور اس میں پورا اترنا بڑی مشقت ہے، اس لئے عموماً جہاں اتقوا اللہ کا حکم دیا گیا ہے تو اس کے بعد ہی ایک عمل ایسا بتلادیا ہے جس کے اختیار کرنے سے تقویٰ کے باقی ارکان پر عمل منجانب اللہ آسان کر دیا جاتا ہے، اسی کی ایک نظیر اس آیت میں اَتَّقُوا اللَّهَ کے بعد قُولُوا قَوْلًا سَدِيدًا کی تلقین ہے، اور اس سے پہلی آیت میں اَتَّقُوا اللَّهَ کے بعد وَلَا تَكُونُوا كَالَّذِينَ آذَوْا مُوسَىٰ فرما کر اس بات کی طرف ہدایت فرمادی کہ تقویٰ کی راہ میں سب سے بڑی رکاوٹ اللہ کے نیک بندوں اور مقبول بندوں کو ایذا دینا ہے اسے چھوڑ دو تو تقویٰ آسان ہو جائے گا۔ ایک آیت میں ارشاد فرمایا: اَتَّقُوا اللَّهَ وَكُونُوا مَعَ الصَّادِقِينَ اس میں تقویٰ کو آسان کرنے کے لئے ایسے لوگوں کی صحبت و مجالست کی تلقین فرمائی جو بات کے سچے ہوں اور عمل کے بھی سچے ہوں، جس کا حاصل ولی اللہ ہونا ہے۔ دوسری آیت میں اَتَّقُوا اللَّهَ کے ساتھ وَلْتَنْتَظِرْ نَفْسًا مَّا قَدَّمَتْ لِغَدٍ بڑھا دیا، جس کے معنی یہ ہیں کہ ہر انسان کو اس کی فکر چاہیے کہ اس نے کل یعنی روزِ محشر کے لئے کیا سامان بھیجا ہے۔ جس کا خلاصہ فکر آخرت ہے، اور یہ فکر تقویٰ کے تمام ارکان کو آسان کر دینے والی چیز ہے۔



درسِ حدیث

اتباعِ سنت و شریعت

مولانا اشرف علی تعلیمی*

عن عبد اللہ بن عمرو رضی اللہ عنہ قال قال رسول اللہ ﷺ: لا یؤمن احدکم حتی یکون ہواہ تبع لما جئت بہ (رواہ البغوی فی شرح السنۃ)

ترجمہ: حضرت عبد اللہ بن عمرو رضی اللہ عنہ سے مروی ہے کہ رسول اللہ ﷺ نے ارشاد فرمایا کہ تم میں سے کوئی شخص کامل مومن نہیں ہو سکتا جب تک کہ اس کی خواہش نفس میری لائی ہوئی ہدایت کے تابع نہ ہو جائے۔

تشریح: مطلب یہ ہے کہ حقیقی ایمان جب ہی حاصل ہو سکتا ہے اور ایمانی برکات تب ہی نصیب ہو سکتی ہیں کہ آدمی کے نفسی میلانات اور اس کے جی کی چاہتیں کلی طور پر ہدایتِ نبوی کے تابع اور ماتحت ہو جائیں۔

ہوئی (یعنی خواہشاتِ نفس) اور ہدی (یعنی انبیاء علیہم السلام کی لائی ہوئی ہدایت) یہی دو چیزیں ہیں جن پر خیر و شر کے سارے سلسلہ کی بنیاد ہے، اور جن سے انسانوں کی سعادت یا شقاوت وابستہ ہے، ہر گرامی اور بد عملی اتباع ہوئی کا نتیجہ ہے جس طرح کہ ہر خیر اور ہر نیکی اتباعِ ہدی سے پیدا ہوتی ہے، لہذا حقیقی ایمان جب ہی نصیب ہو سکتا ہے کہ ہوئی کو (یعنی اپنی نفس کی چاہتوں کو) ہدی (یعنی اللہ تعالیٰ کی طرف سے آئی ہوئی ہدایت و تعلیم کے تابع کر دیا جائے اور جس نے ہدی کو چھوڑ کر ہوئی کی غلامی اختیار کی، اور بجائے ربانی ہدایت کے وہ نفسانی خواہشات کے تابع ہو گیا، تو گویا خود ہی اس نے مقصدِ ایمان کو پامال کر دیا۔

قرآن پاک میں ایسے ہی لوگوں کے متعلق فرمایا گیا ہے کہ انہوں نے خواہشاتِ نفس کو اپنا خدا بنالیا ہے: **أَرَأَيْتَ مَنِ اتَّخَذَ إِلَهَهُ هَوَاهُ ۚ كَيْفَ تَعْبُدُهُ ۖ كَيْفَ تَعْبُدُهُ بَعْدَ هُدًى مِّنَ اللَّهِ ۚ إِنَّ اللَّهَ لَا يَهْدِي الْقَوْمَ الظَّالِمِينَ** (قصص) جو شخص اللہ کی ہدایت کے بغیر اپنے جی کی چاہت پر چلے اس سے زیادہ گم راہ اور غلط کون

ہوسکتا ہے؟۔

حضرت انسؓ رسول اللہ صلی اللہ علیہ وسلم سے روایت کرتے ہیں کہ آپ صلی اللہ علیہ وسلم نے فرمایا: تم میں سے کوئی (کامل) مومن نہیں ہوسکتا جب تک کہ اپنے بھائی کے لئے وہی نہ چاہے جو اپنے لئے چاہتا ہے۔

مطلب یہ ہے کہ ایمان کے اصل مقام تک پہنچنے کے لئے اور اس کی خاص برکتیں حاصل کرنے کے لئے یہ بھی ضروری ہے کہ آدمی خود غرضی سے پاک ہو، اور اس کے دل میں اپنے دوسرے بھائیوں کے لئے اتنی خیر خواہی ہو کہ جو نعمت اور جو بھلائی اور جو بہتری وہ اپنے لئے چاہے، وہی دوسرے بھائیوں کے لئے بھی چاہے اور جو بات اور جو حال وہ اپنے لئے پسند نہ کرے، اس کو کسی دوسرے کے لئے بھی پسند نہ کرے، اس کے بغیر ایمان کامل نہیں ہوسکتا۔

اسی حدیث کی ابن حبان کی روایت ہے میں لا یومن احد کم کی جگہ لا یبلغ حقیقۃ الایمان روایت کیا گیا ہے، اس سے یہ بات صاف ہو جاتی ہے کہ اس حدیث میں اور اس جیسی دوسری حدیثوں میں بھی لا یومن کے لفظ سے ایمان کی قطعی نفی مراد نہیں ہے بلکہ کمال کی نفی مقصود ہے، اور اس طرح ناقص کو کامل معدوم قرار دے کر اس کی نفی کر دینا قریباً ہر زبان کا عام محاورہ ہے

مثلاً ہماری اردو زبان میں بھی کسی بُرے اور غلط کار آدمی کے متعلق کہہ دیا جاتا ہے کہ ”اس میں تو انسانیت ہی نہیں ہے“ یا یہ کہہ دیتے ہیں کہ ”وہ سرے سے آدمی ہی نہیں ہے“ حالاں کہ مطلب یہی ہوتا ہے کہ وہ اچھا اور معقول آدمی نہیں ہے۔

پس اسی طرح بہت سی حدیثوں میں بھی ایمان کے نقص کو لا ایمان یا لا یومن کے لفظ سے تعبیر کیا گیا ہے — اور تربیت و نصیحت (جو ان حدیثوں کا مقصد ہے اس) کے لئے لہی طرز بیان مناسب تر اور بہتر بھی ہے — ایسے موقع پر منطقوں والی موشگافیاں کرنا مزاج نبوت سے ناآشنائی کی دلیل اور بڑی ہی بد ذوقی کی بات ہے۔

الحاصل! کوئی مومن اگر کمال ایمان اور حقیقت ایمان کا پانا چاہتا ہے تو اُسے چاہیئے احکام دین پر عمل کرنے میں اپنی عقل پر اعتماد کرنے کے بجائے اتباع ہدایات نبوی کو اپنائے، تب ہی اس کا عمل عند اللہ وعند الرسول مقبول و قابل اعتبار ہوگا اور اُسے دنیا و آخرت میں سروخ روئی حاصل ہوگی۔

اللہ تعالیٰ ہمیں اتباع سنت و شریعت کی توفیق عطا فرمائے، خواہشات نفس کی پیروی اور اس کی تباہ کاریوں سے محفوظ فرمائے۔ آمین۔

قربانی اخلاص اور خوش دلی سے کیجئے

از: مرتب

عید الاضحیٰ بھی عید الفطر کی طرح اللہ کا عظیم انعام و تحفہ ہے، جو بندوں کی مغفرت، قرب خداوندی اور رفع درجات کا بہترین ذریعہ اور وسیلہ ہے، ایامِ اضحیہ میں اس نعمتِ عظمیٰ کو بہ رضا و رغبت قبول کرنا اور جذبہ تشکر کے ساتھ سنتِ ابراہیمی کو ادا کرنا حق تعالیٰ شانہ کو بے حد پسند ہے۔

نبی پاک ﷺ نے دس سالِ مدینہ منورہ میں قیام فرمایا کبھی قربانی کو ناغہ نہیں فرمائی۔ (ترمذی) بلکہ امت کو اس کے فضائل و منافع بتا کر اس فریضہ کو پابندی سے انجام دیتے رہنے کی تاکید فرمائی، چنانچہ جو شخص اللہ تعالیٰ کی خوشنودی کے لئے قربانی دے گا، اُسے جانور کے ہر بال کے عوض ایک نیکی ملے گی، جانور کا قطرہ خون زمین پر گرنے سے پہلے قربانی قبول ہو جائے گی، قربانی کا جانور پل صراط پر صاحبِ قربانی کے لئے سواری بنے گا۔ اس کے علاوہ ہمیں اتباعِ سنت کا ثواب بھی ملے گا۔

اس لئے نہایت خوش دلی سے جانور خریدنا، اُسے محبت سے کھلانا پلانا، اور پھر عید کے دن اللہ کے نام پر اُسے قربان کرنا، نہ دل تنگ ہو، نہ طبیعت پر گرائی ہو، نہ پیسوں کے خرچ ہونے کا غم ہو نہ ریا و نمود کا فاسد جذبہ ہو یہی ان دنوں میں اللہ کے ہاں قابلِ قدر عمل ہے۔ یہ دھیان میں رہنا چاہیے کہ حق تعالیٰ شانہ کے پاس قربانی کا نہ گوشت پہنچتا ہے نہ پوست، اس کے پاس تو ایمان والے بندوں کا خلوص دل پہنچتا ہے، اسی کی قدر افزائی ہوتی ہے، اس لئے قربانی کی اس عبادت میں دل صدق نیت سے سرشار ہوں إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ کا اظہار ہو، اور زبانیں اللہ کی بڑائی و کبریائی بیان کرتے ہوئے سبحان اللہ الحمد لله لا اله الا الله واللہ اکبر یا اللہ اکبر اللہ اکبر لا اله الا الله واللہ اکبر واللہ اکبر واللہ الحمد سے تر بہ تر ہوں۔

اللہ تعالیٰ ہر صاحبِ استطاعت کو یہ مبارک عمل اخلاص کے ساتھ بہ طیب خاطر پورا کرنے کی توفیق بخشے اور شرفِ قبول عطا فرمائے۔ آمین یا رب العالمین

نبی صلی اللہ علیہ وسلم نے والدہ محترمہ کی قبر کی زیارت فرمائی

از: مولانا خواجہ نصیر الدین قاسمی *

حضرت عبداللہ بن مسعود رضی اللہ عنہ فرماتے ہیں: اللہ کے رسول ﷺ قبور کی زیارت کے لئے نکلے، ہم بھی آپ کے ساتھ ہو گئے، آپ ﷺ نے ہم کو ایک مقام پر رکنے کا حکم فرمایا ہم وہیں بیٹھ گئے۔

پھر آپ ﷺ قبروں کو دیکھتے ہوئے ایک قبر کے پاس پہنچ گئے وہاں بہت دیر تک مناجات فرمائی، اور زار و قطار رونے لگے حتیٰ کہ آپ کی آواز بلند ہوگئی، آپ کے اس رونے کی وجہ سے ہم بھی رو پڑے، پھر جب حضور ﷺ ہمارے پاس تشریف لائے، تو حضرت عمرؓ سامنے آئے اور عرض کیا: یا رسول اللہ ﷺ! کس بات نے آپ کو اس قدر رو لایا کہ ہم بھی رو پڑے اور ڈر گئے۔ آپ ﷺ ہمارے پاس آ کر بیٹھ گئے اور فرمایا: کیا واقعی میرے رونے کی وجہ سے تم ڈر گئے؟ ہم نے کہا، جی ہاں، یا رسول اللہ!

تو آپ نے فرمایا جس قبر کے پاس میں مناجات کر رہا تھا وہ قبر میری والدہ آمنہ بنت وہب کی تھی میں نے پروردگار سے قبر کی زیارت کی اجازت چاہی تو اجازت مل گئی اور جب میں نے اپنے رب سے والدہ کے لئے دعائے مغفرت کی اجازت طلب کی تو اجازت نہ ملی، پھر مجھ پر یہ آیات نازل ہوئیں، مَا كَانَ لِلنَّبِيِّ وَالَّذِينَ آمَنُوا أَنْ يَسْتَغْفِرُوا لِلْمُشْرِكِينَ وَلَوْ كَانُوا أُولَىٰ قُرْبَىٰ مِنْ بَعْدِ مَا تَبَيَّنَ لَهُمْ أَنَّهُمْ أَصْحَابُ الْجَحِيمِ ﴿١٠٠﴾ وَمَا كَانَ اسْتِغْفَارُ إِبْرَاهِيمَ لِأَبِيهِ إِلَّا عَنْ مَوْعِدَةٍ وَعَدَهَا إِيَّاهُ ۖ فَلَمَّا تَبَيَّنَ لَهُ أَنَّهُ عَدُوٌّ لِلَّهِ تَبَيَّرَ ۚ آمَنَهُ ۖ - (سورۃ التوبہ: ۱۱۳/۱۱۴) (یہ بات نہ نبی کو زیب دیتی ہے اور نہ دوسرے مومنین کو کہ وہ مشرکین کے لئے دعائے مغفرت کریں، چاہے وہ رشتہ دار ہی کیوں نہ ہو جب کہ اُن پر یہ بات پوری طرح واضح ہو چکی ہے کہ وہ دوزخی لوگ ہیں، اور ابراہیم نے اپنے باپ کے لئے جو استغفار کی دعا مانگی تھی اس کی وجہ اس کے سوا کچھ نہیں تھی کہ انہوں نے اس سے وعدہ کر لیا تھا، پھر جب اُن پر یہ بات واضح ہو گئی کہ وہ اللہ کا دشمن ہے تو وہ اس سے دستبردار ہو گئے۔) تو پھر مجھ پر وہ رقت طاری ہوئی جو ایک بچے پر ماں کے لئے طاری ہوتی ہے۔ اسی بات نے مجھے رُلا دیا۔ (ماخوذ از دلائل النبوة: ۱۵۳/۱۵۵)

اسلام کی باکمال خواتین

حضرت فاطمہ بنت قیس رضی اللہ عنہا

از: مفتی رفیع الدین حنیف قاسمی *

نام و نسب

فاطمہ نام ہے، نسب فاطمہ بنت قیس بن خالد اکبر بن وہب بن ثعلبہ بن وائلہ بن عمرو بن شیبان بن محارب بن فہر، والدہ کا نام امیمہ بنت ربیعہ تھا جو بنی کنانہ سے تھیں، ان کا نکاح ابو عمرو بن حفص بن مغیرہ سے ہوا۔

قبول اسلام اور ہجرت

ابتداء اسلام میں ہی شرف اسلام سے بہرہ ور ہوئیں اور ہجرت کے ابتدائی دور میں دیگر خواتین کے ساتھ مدینہ منورہ کی جانب ہجرت کیں۔

حضرت ام قیس رضی اللہ عنہا کو طلاق

سنہ ۱۰ ہجری میں حضرت علی کرم اللہ وجہہ سرکار دو جہاں صلی اللہ علیہ وسلم کے حکم کی تعمیل میں ایک لشکر لے کر عازم یمن ہوئے، اس لشکر میں حضرت فاطمہ رضی اللہ عنہا کے شوہر ابو عمرو بن حفص بھی شامل تھے، روانگی سے پہلے انہوں نے حضرت فاطمہ رضی اللہ عنہا کو طلاق دے دی، حضرت فاطمہ رسول اللہ صلی اللہ علیہ وسلم کی خدمت مبارک میں حاضر ہوئیں اور فرمایا تو نبی کریم صلی اللہ علیہ وسلم نے ارشاد فرمایا: ”تم عدت کا زمانہ ام شریک کے یہاں گزار دو“ ام شریک رضی اللہ عنہا کے گھر پر دیگر اعزہ و اقارب کے علاوہ اور بھی مہمان بکثرت آتے جاتے تھے، اس لئے نبی کریم صلی اللہ علیہ وسلم نے حکم میں ترمیم فرما کر حضرت فاطمہ رضی اللہ عنہا کو مشورہ دیا کہ تم عدت کا زمانہ اپنے ابن عم ”ابن ام مکتوم“ کے یہاں گزار لو، انہوں نے تعمیل ارشاد میں ایسا ہی کیا، جب عدت کا زمانہ گزر گیا تو حضرت معاویہ بن ابی سفیانؓ، حضرت ابو جہمؓ اور حضرت اسامہ بن زیدؓ نے حضرت فاطمہ رضی اللہ عنہا کو پیغام نکاح دیا، حضرت فاطمہ رضی اللہ عنہا کا خیال تھا کہ سرورِ دو عالم صلی اللہ علیہ وسلم خود ہی انہیں شرف ازدواج بخشیں گے، لیکن

مصلحتِ خداوندی شامل حال نہ تھی، چنانچہ جب حضرت فاطمہ رضی اللہ عنہا نے اپنے نکاحِ ثانی کے بارے میں رسول اکرم صلی اللہ علیہ وسلم سے مشورہ کیا تو آپ صلی اللہ علیہ وسلم نے فرمایا: معاویہ مفلس ہے، ابو جہم سخت مزاج ہے، تم اسامہ بن زید سے نکاح کرلو۔ ”ولکن انکحی اسامہ بن زید“ (الطبقات الکبریٰ لابن سعد: فاطمہ بنت قیس: ۸/۱۲۳)۔

حضرت فاطمہؓ کو کچھ پس و پیش ہوا تو حضور اکرم صلی اللہ علیہ وسلم نے فرمایا: ”تمہیں کیوں عذر ہے، اللہ اور اللہ کے رسول صلی اللہ علیہ وسلم کی اطاعت کرو، اسی میں تمہاری بھلائی ہے۔“

اس پر حضرت فاطمہ رضی اللہ عنہا حکم رسول اللہ صلی اللہ علیہ وسلم کی تعمیل میں حضرت زید سے نکاح کے لئے آمادہ ہوئیں، چونکہ حضرت اسامہ رضی اللہ عنہ بڑے جلیل القدر صحابی رسول تھے، نبی کریم صلی اللہ علیہ وسلم انہیں اس قدر عزیز رکھتے تھے کہ انہیں ”حبِ البنی“ (نبی صلی اللہ علیہ وسلم کے محبوب) کے لقب سے پکارا جاتا تھا، صحیح مسلم کی روایت میں خود انہیں سے منقول ہے کہ اسامہ بن زید رضی اللہ عنہ سے نکاح کے بعد میں وہ لوگوں میں نہایت قابلِ رشک بن گئیں۔

زیرک ذی رائے خاتون

۲۴ھ میں حضرت عمر فاروق رضی اللہ عنہ نے جامِ شہادت نوش فرمایا تو مجلسِ شوریٰ کا اجتماع حضرت فاطمہ بنت قیسؓ کے مکان ہی میں ہوا؛ چونکہ وہ نہایت ذہین فطین، زیرک، معاملہ فہم اور صائب الرائے واقع ہوئی تھیں، اس لئے مجلسِ شوریٰ کے اراکین ان سے مشورہ بھی لیا کرتے تھے۔ ”وفی بیتھا اجتمع أصحاب رسول اللہ ﷺ لما قتل عمر بن الخطاب رضی اللہ عنہ“

(اسد الغابۃ، فاطمہ بنت قیس: ۷/۲۲۴، دار الکتب العلمیۃ، بیروت)

شوہر کی وفات

۵۴ھ میں حضرت اسامہ بن زید رضی اللہ عنہ نے وفات پائی تو حضرت فاطمہ رضی اللہ عنہا کو سخت صدمہ ہوا، ان اس کے بعد انہوں نے تازندگی دوسرا نکاح نہیں کیا اور اپنے بھائی ضحاک بن قیس کے پاس رہنے لگیں، یزید بن معاویہ رضی اللہ عنہ نے جب انہیں عراق کا گورنر مقرر کیا تو ان کے پاس کوفہ چلی گئیں اور وہیں مستقل سکونت اختیار کر لی۔

حضرت فاطمہ بنت قیسؓ کا واقعہ

صحیح بخاری میں حضرت فاطمہ بنت قیسؓ کے متعلق ایک خاص واقعہ نقل کیا گیا ہے کہ مروان بن الحکم کے

عہد حکومت میں حضرت سعید بن زید رضی اللہ عنہ کی صاحبزادی کو ان کے شوہر عبداللہ بن عمرو بن عثمان نے طلاق دی، حضرت فاطمہ رضی اللہ عنہا رشتہ میں ان کی خالہ ہوتی تھیں، اس لئے انہوں نے بمقتضائے ہمدردی و شفقت ان کو یہ کہلا بھیجا کہ تم میرے گھر آ جاؤ، مروان کو معلوم ہوا تو اس نے ”قبیصہ“ کو ان کے پاس بلا بھیجا، اور دریافت کیا کہ آپ ایک مطلقہ خاتون کو اس کا زمانہ عدت پورا ہونے سے پہلے گھر سے کیوں نکالتی ہیں؟ حضرت فاطمہ رضی اللہ عنہا نے جواب دیا کہ رسول اللہ ﷺ نے خود مجھے ایام عدت میں اپنے ابن عم ام کتوم کے پاس گزارنے کی اجازت دی تھی، اس لئے میں نے بھی اپنی بھانجی کو عدت پوری ہونے سے پہلے اپنے پاس بلا لیا۔ مروان نے ان کی اس بات کو اہمیت نہ دی اور مطلقہ خاتون کو اپنے گھر میں ہی عدت گزارنے کا حکم دیا۔

علامہ سید سلیمان ندوی رحمہ اللہ نے ”سیرت عائشہ“ میں اس واقعہ کے بارے میں لکھا ہے کہ ”اسلام میں حکم ہے کہ مطلقہ عورتیں عدت کے دن اپنے شوہر کے، ہی پاس میں گزاریں اور اس حکم کے خلاف صرف ایک فاطمہ بنت قیسؓ کی شہادت ہے کہ ان کے شوہر نے ان کو طلاق دے دی اور وہ نبی کریم ﷺ کے ارشاد سے اپنے شوہر کا گھر چھوڑ کر دوسرے گھر میں جا کر رہیں، حضرت فاطمہ رضی اللہ عنہا اپنے اس واقعہ کو بیان کر کے اجازت انتقال مکان پر استدلال کرتی تھیں۔

اس واقعہ سے عام استدلال درست نہیں اس لئے کہ حضرت فاطمہ رضی اللہ عنہا کا گھر شہر کے کنارہ پر تھا اور رات کو جانوروں کا خوف رہتا تھا اس بناء پر نبی کریم ﷺ نے ان کو اجازت دی تھی۔

(صحیح البخاری، باب قصۃ فاطمہ بنت قیس، حدیث: ۵۳۲۱)

لیاقت و صلاحیت

حضرت فاطمہ رضی اللہ عنہا صورت و سیرت ہر لحاظ سے ہمہ صفت تھیں، نہایت دانا، ذی علم اور باکمال، مہمانوں کی تواضع کرنے میں ان کو دلی راحت پہنچانے میں کوئی کسر نہیں چھوڑتیں، ان کے یہاں ایک دفعہ ان کے شاگرد شعبی حاضر خدمت ہوئے تو انہوں نے چھوہاروں اور ستو سے ان کی تواضع کی۔

حضرت فاطمہ بنت قیس رضی اللہ عنہا سے چونتیس احادیث مروی ہیں ان کے راویان حدیث میں حضرت قاسم بن محمد، ابوسلمہ، سعید بن مسیب، عروہ بن زبیر، سلمان بن یسار اور شعبی رحمہم اللہ جیسے اکابر تابعین شامل ہیں۔

حدیث جماسیہ:

صحیح مسلم اور ابوداؤد کی ایک حدیث جو علماء میں ”حدیث جماسیہ“ سے معروف ہے، حضرت فاطمہ بنت

قیس ہی سے مروی ہے وہ کہتی ہیں کہ:

ایک مرتبہ میں مسجد نبوی میں گئی اور رسول اللہ ﷺ کے پیچھے نماز پڑھی، حضور ﷺ نماز سے فارغ ہو کر منبر پر تشریف فرما ہوئے اور حسب عادت مسکرا کر فرمایا کہ سب لوگ اپنی اپنی جگہ بیٹھ رہیں، پھر آپ نے فرمایا: جانتے ہو کہ میں نے تمہیں کیوں جمع کیا؟ صحابہ نے عرض کیا، اللہ اور اس کے رسول بہتر جانتے ہیں، نبی کریم ﷺ نے ارشاد فرمایا کہ میں کسی قسم کی ترغیب یا ترہیب کے لئے تمہیں جمع نہیں کیا؛ بلکہ ایک واقعہ سننے کے لئے جمع کیا ہے جو تمہیں داری نے بیان کیا ہے، وہ پہلے عیسائی تھے، انہیں قبول اسلام کا شرف حاصل ہوا، وہ کہتے ہیں کہ میں جہاز میں سوار ہو کر سمندر کا سفر کیا، میرے ساتھ قبیلہ جذام اور لخم کے تیس آدمی بھی تھے، دوران سفر سمندر میں طوفان آگیا، جہاز ایک ماہ تک سمندری لہروں سے ادھر اُدھر ہچکولے لیتا رہا، آخر کار ایک جزیرے کے ساحل پر جا کر لگ گیا، ہم جزیرے میں اترے تو عجیب صورت کی ایک عورت ملی جس کے لمبے لمبے بال تھے ہم نے اس سے پوچھا کہ تو کون ہے تو اس نے کہا کہ: میں ”جساسہ“ ہوں یعنی مخبر ہوں جو دجال کو خبریں پہنچاتی ہوں، تم لوگ سامنے والے دیر میں جاؤ، وہاں دجال کو دیکھو گے، ہم اس دیر میں پہنچے تو وہاں ایک غیر معمولی قد و قامت کا آدمی دیکھا جو زنجیروں میں جکڑا ہوا تھا، ہم نے اس کو پیکر آدمی سے پوچھا تم کون ہو؟ اس نے کہا: پہلے تم بتاؤ کہ تم کون ہو اور یہاں کیسے پہنچے؟

انہوں نے کہا ہم عرب کے رہنے والے ہیں، ہمارا جہاز سمندری طوفان میں پھنس گیا اور لہروں نے اسے اس جزیرہ کے قریب لاپھینکا، ایک عجیب الخلق جساسہ نے ہمیں تمہاری طرف بھیجا۔

اس نے کہا: اچھا یہ تو بتاؤ کہ مخلصان بیسان میں پھل آتا ہے یا نہیں؟

ہم نے کہا: بیسان کے نخلستان میں برابر پھل آ رہا ہے۔

اس نے کہا: یاد رکھو کہ وہ وقت بھی آنے والا ہے جب بیسان میں کھجور کے درخت پر پھل نہیں رہیں گے،

اچھا یہ بتلاؤ کہ ”بحیرہ طبریہ“ میں ابھی پانی موجود ہے، یا خشک ہو چکا؟

ہم نے کہا: اس میں تو پانی بہت وافر ہے۔

اس نے کہا: وہ وقت آنے والا ہے اس کا پانی خشک ہو جائے گا۔

اس نے کہا: یہ بتاؤ کہ کیا چشمہ ”زغر“ میں پانی آ رہا ہے اور لوگ اس سے اپنے کھیت سیرنج رہے ہیں؟

ہم نے کہا: ہاں چشمہ ”زغر“ میں پانی آ رہا ہے، اور لوگ اس سے اپنے کھیت سیراب کر رہے ہیں۔

اس نے کہا: اچھا یہ بتاؤ کہ امیوں کے نبی نے ظاہر ہو کر کیا کیا ہے؟

ہم نے کہا: وہ اپنی قوم پر غالب آئے اور لوگوں نے ان کی اطاعت قبول کر لی ہے؟
اس نے کہا: ہاں ان کے لئے اطاعت ہی بہتر تھی، اب میرے بارے میں بھی سن لو میں مسیح دجال ہوں،
مجھے عنقریب یہاں سے نکلنے کی اجازت ملے گی، میں روئے زمین میں گھوم جاؤں گا، اور دنیا کی کوئی جگہ اور مقام
ایسا نہ ہوگا کہ جہاں میں چالیس دن کی مدت میں نہ پہنچ جاؤں، البتہ مکہ اور مدینہ دوشہروں میں مجھے داخل ہونے
کی اجازت نہیں ہے، جب میں ان شہروں میں داخل ہونے کی کوشش کروں گا تو ایک شمشیر بدست فرشتہ مجھے اس
سے روک دے گا۔

اس واقعہ کو بیان فرمانے کے بعد رسول اللہ صلی اللہ علیہ وسلم نے اپنا عصائے مبارک تین بار منبر پر مارا اور فرمایا
یہی ”طیبہ“ ہے یہی ”طیبہ“ ہے (یعنی مدینہ منورہ) ہے۔ (صحیح مسلم: باب قصۃ الجساسة، حدیث: ۲۲۶۲)۔

وفات:

اہل سیر و تاریخ نے حضرت فاطمہ رضی اللہ عنہا کے سال وفات کی صراحت نہیں کی ہے، بعض روایات سے
پتہ چلتا ہے وہ حضرت عبداللہ بن زبیر رضی اللہ عنہ کی خلافت مکہ کے زمانے تک زندہ تھی، رضی اللہ عنہا۔

(بقیہ صفحہ ۴۵ سے)

جمعیت علماء کی اکثر قراردادیں آپ ہی کی قلم سے مرتب ہو کر منظور ہوئی ہیں

مولانا مرحوم اپنی صحت کا خاص خیال رکھتے تھے، فجر بعد چہل قدمی کرنا، روزانہ کا معمول تھا، آپ کی عام
صحت و پھرتی دیکھ کر یہی اندازہ ہوتا تھا کہ آپ کے حسنات و برکات کا سلسلہ ابھی جاری رہے گا، لیکن مشیت
ایزدی نے اندازوں اور تخمینوں کو ہمیشہ شکست دی ہے، چنانچہ مختصر علالت کے بعد اچانک 30 / رمضان
1442ھ مطابق 12 / مئی 2021 جمعات کو تقریباً سو بارہ بجے دن میں اس سرائے فانی سے رحلت کر گئے۔

نماز جنازہ مولانا مرحوم کے پوتے مولانا عفان قاسمی نے پڑھائی، ایک محتاط اندازے کے مطابق چار
پانچ ہزار افراد جنازہ میں شریک ہوئے تھے، آبائی قبرستان جگدیش پور میں مولانا افتخار جگدیش پوری کی قبر کے
پہلو میں سپرد خاک ہوئے۔

عید قرباں کا سبق

مولانا مفتی محمد عبدالحمید قاسمی

اسلام میں صرف دو ہی تہوار اور عیدیں ہیں ایک ”عید الفطر“ جو رمضان کے اختتام پر منائی جاتی ہے جب لوگ ایک مہینے کے روزے رکھ کر فارغ ہوتے ہیں۔ دوسری ”عید الاضحیٰ“ جو حج کے اگلے دن منائی جاتی ہے جب سارے حاجی منیٰ میں قربانی کرتے ہیں، اور اس سے ایک دن پہلے عرفات کے میدان میں جمع ہو کر اپنے حج کو مکمل کرتے ہیں یعنی دسویں ذوالحجہ کو منائی جاتی ہے۔ عید قرباں اسلام کا دوسرا عظیم تہوار ہے جو اپنی اہمیت، فضیلت، جان و مال کی قربانی اور انسانی قلوب کی پاکیزگی کے حوالے سے منفرد شناخت اور خصوصیات کا حامل ہے اور حضرت ابراہیم علیہ السلام کا عمل ایک طرف قرب خداوندی اور رضائے الہی کا باعث ہے تو دوسری طرف ہر قدم پر قربانی طاعت، عاجزی، تسلیم و رضا، صدق و صفا اور صبر و شکر سے لبریز ہونے کے پیغام سے سرشار ہے۔ دونوں عیدوں کا خدا کی نعمتوں سے گہرا تعلق ہے۔ رمضان سے تقویٰ، صبر، ہمدردی، ضبط نفس پیدا ہوتا ہے اور عید قرباں اپنے آپ کو مٹانے، دین پر مکمل عمل کرنے، اور اس کے لئے قربانیاں دینے کے لیے تیار کرتی ہے۔

اخلاص و سچائی اور ایثار و قربانی کا یہ ایسا بے نظیر واقعہ ہے جس کی مثال آج تک کوئی قوم پیش نہیں کر سکی، اسی لیے اللہ نے اس بلند ترین عمل کو قیامت تک کے لیے ایک فریضہ کی حیثیت دے دی، تاکہ عید قرباں کی تاریخی حیثیت پر نگاہ رکھتے ہوئے بندہ مومن اپنے اندر بھی وہی جذبہ پیدا کرے اور رضائے الہی کے حصول کے لیے وہ سب کچھ قربان کر دے جو میسر ہو۔ لیکن افسوس کا مقام ہے کہ ہم نے اسے بھی رسم بنا ڈالا، نہ اس کی حقیقت کو پہچانا اور نہ اس کے تقاضے کو سمجھا۔ ظاہر ہے کہ اللہ تعالیٰ کو نہ جانور کا گوشت چاہیے اور نہ اس کا خون؛ بلکہ مومن کا تقویٰ اور رضائے الہی مطلوب ہے۔

حضرت ابراہیمؑ کے واقعہ میں ہمارے لیے بڑی نصیحت ہے کہ ہم نے بھی یہی اقرار کیا ہے کہ ہمارے پاس جو کچھ ہے وہ ہمارا نہیں ہے اللہ کا ہے۔ ہم اللہ کے حکم پر چلیں گے، اور اس کے حکم کے سامنے نہ اپنے دل کی بات مانیں گے اور نہ کسی دوسرے کی خواہش کی پرواہ کریں گے اور مندرجہ ذیل آیت کے ہم مصداق بنیں

گے: قُلْ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ (الانعام: 162) ترجمہ: آپ کہہ دیجئے: میری نماز، میری عبادتیں، میرا جینا اور میرا مرنے کا فیصلہ اللہ ہی کے لئے ہے، جو تمام عالم کے پروردگار ہیں۔

ہم جس طرح جانور کی قربانی کرتے ہیں اسی طرح اپنی نفسانی خواہشات کو بھی قربان کر دیں گے تاکہ اختلاف و انتشار بغض و حسد، کبر و غرور، عناد و دشمنی، مکر و فریب اور حق تلفی و جاہ طلبی کے ذریعہ انسانیت کی تباہی کا ذریعہ نہ بنیں بلکہ عظمت و بلندی کا جو معیار قرآن مجید نے بتایا ہے، اسے ہم اپنی زندگی میں لانے کی فکر کریں۔

ذات برادری، رنگ و نسل اور دولت و غربت کے سارے امتیازات کو مٹا کر اخوت و مساوات، پیار و محبت اور ایک خدا کی عبادت و بندگی کی فضا قائم کریں۔ اس عید کے منانے کا مقصد یہ ہے کہ مسلمانوں کے اندر قربانی کی وہی روح، اسلام و ایمان کی وہی کیفیت اور خدا کے ساتھ محبت اور وفاداری کی وہی شان پیدا ہو جس کا مظاہرہ حضرت ابراہیمؑ نے اپنی پوری زندگی میں کیا ہے۔

قربانی ہم مسلمانوں سے کیا تقاضا کرتی ہے؟ فقط جانور ذبح کرنے کے بجائے قربانی کو وسیع تناظر میں دیکھتے ہوئے ہمیں قربانی کا درس سارا سال پیش نظر رکھنا چاہئے تاکہ ہم اللہ تعالیٰ کی رضا حاصل کر سکیں۔ اگر اللہ تعالیٰ نے ہمیں اعلیٰ منصب عطا فرمایا ہے تو اپنا منصب اقرباء پروری اور ناجائز منفعت حاصل کرنے پر صرف نہ کریں بلکہ اللہ تعالیٰ کی مخلوق کو راحت پہنچائے۔ نیز خلقِ خدا کی راحت کو اپنی خواہشات پر ترجیح دیں۔ اپنی زبان یا قلم سے کسی ضرورت مند کو نفع دے سکتے ہیں تو اس ضرورت مند کی حسرتوں کا خون نہ چھوڑیں بلکہ اپنے اختیارات اور منصب و عہدہ کا صحیح استعمال کرتے ہوئے ان کی ضرورتوں کو پورا کریں کسی کو اللہ تعالیٰ نے مال و دولت سے نوازا ہے تو اس میں سے کچھ اللہ کی مخلوق کو دے کر اپنے مال اور گھرانے میں برکتیں اور اللہ تعالیٰ کی رضا حاصل کرے، اپنے رشتے داروں کی مدد اور ان کے ساتھ حسن سلوک کرے نبی کریم ﷺ کے ارشاد کے مطابق وہ دو گنا اجر پائے گا، ایک اجر صلہ رحمی کا اور دوسرا اجر اللہ کی راہ میں خرچ کرنے کا۔ عید الاضحیٰ میں ہمیں صلہ رحمی کا پہلو مد نظر رکھنا چاہئے اور دیگر ایام میں بھی صدقہ اور صلہ رحمی کے لیے کوشاں رہنا چاہیے۔

الغرض: سنت ابراہیمی کی ادائیگی کے حسین موقع پر ہم یہ عہد کریں کہ راہِ خدا میں ہر طرح کی قربانی کے لئے ہمہ وقت تیار رہیں گے، اپنے غرور کو خاک میں ملائیں گے اپنے رشتے داروں اور پڑوسیوں کا خیال رکھیں گے ملت اسلامیہ کی سر بلندی کے لئے ہر وقت مستعد اور تیار رہیں گے جب جہاں جس وقت جیسی قربانی طلب کی جائے گی ہم بلا تذبذب اور خوشی خوشی اپنے آپ کو پیش کریں گے۔ دعا ہے کہ اللہ تعالیٰ ہم سب کی قربانی قبول فرمائے، قربانی کے مقصد، تقاضے اور پیغام کو سمجھ کر اسی کے مطابق زندگی گزارنے کی توفیق عطا فرمائے آمین۔

نکاح: سنت نبویؐ یا محض ایک سوشل کنٹریکٹ

از قلم: حضرت مولانا علامہ زاہد الراشدی زید مجدہ

جناب نبی اکرم ﷺ نے نکاح کو اپنی سنت قرار دیا ہے اور سنت سے اعراض کرنے والوں سے لاتعلقی کا اظہار فرمایا ہے۔ نکاح انسانی فطرت کے تقاضوں میں سے ہے اور نسل انسانی کی نشوونما اور ان کی معاشرت کے لیے ضروری ہے۔ اس لیے جب بعض صحابہؓ نے زندگی بھر شادی نہ کرنے کے عزم کا اظہار کیا تو نبی اکرم ﷺ اس بات پر ناراض ہوئے اور فرمایا کہ نکاح میری اور انبیاء کرامؑ کی سنت ہے۔ اسی طرح جناب رسول اللہ ﷺ نے شادی کو ایک شرعی تقاضہ قرار دے کر نہ صرف یہ کہ اس سے بلا وجہ گریز کو پسند نہیں کیا بلکہ نکاح کے بعد اسے عمر بھر نبھانے کی تلقین فرماتے ہوئے طلاق کو ناپسندیدہ ترین چیز قرار دیا کہ اسے انتہائی مجبوری کی صورت میں ہی اختیار کرنے کی گنجائش ہے۔ بعض احادیث میں آنحضرت ﷺ نے عورت پر مال خرچ کرنے حتیٰ کہ اس کے منہ میں لقمہ ڈالنے کو خاوند کے لیے رضائے خداوندی کا ذریعہ بتایا ہے جبکہ عورت کے لیے خاوند کی اطاعت کو جنت کا راستہ ارشاد فرمایا ہے۔ یوں نکاح اسلام میں ایک مذہبی فریضے کی حیثیت اختیار کر گیا ہے جسے روحانی تقدس حاصل ہے اور وہ انسانی معاشرہ میں خاندان کے یونٹ اور اکائی کی مستحکم بنیاد ہے۔

آج ایک طرف مسلمان معاشرے کا خاندانی سسٹم تمام تر کمزوریوں اور خامیوں کے باوجود بھی دنیا بھر کی توجہات کا مرکز ہے۔ اور دوسری طرف خاندانی سسٹم سے نجات کے خواہشمند اپنی راہ کا سب سے بڑا پتھر سمجھتے ہوئے اسے ختم کرنے کے لیے ہاتھ پاؤں مار رہے ہیں۔ جبکہ ”فری سوسائٹی“ کی بلند یوں کو چھو کر واپسی کی راہ تلاش کرنے والے لوگ مسلم معاشرہ کے خاندانی نظام کو رشک اور امید کی نظروں سے دیکھ رہے ہیں۔

مغرب نے جب نکاح کو مذہبی تقدس اور تحفظ سے الگ کر کے محض ”سوشل کنٹریکٹ“ قرار دیا تو اس وقت اسے نتائج کا اندازہ نہ ہو سکا۔ آج جب یہ سوشل کنٹریکٹ یا برابری کا معاہدہ مغرب کو خاندانی زندگی کے تصور اور رشتوں کے تقدس سے کلی طور پر محروم کر چکا ہے تو وہی مغرب اب متبادل راہوں کی تلاش میں ہے۔ گزشتہ دنوں

خبر رساں ایجنسی رائٹر نے میکسیکو کے بارے میں ایک خبر دی ہے کہ وہاں طلاق کی شرح میں مسلسل اضافہ ہو رہا ہے اور نکاح کے بندھن کو مضبوط کرنے کے لیے اب کئی جوڑے ”قانونی معاہدوں“ کا سہارا لے رہے ہیں۔ خبر کے مطابق ایک جوڑے نے شادی کو عمر بھر کا بندھن بنانے کے لیے جو قانونی معاہدہ کیا ہے، اس کی تفصیلات سولہ صفحات پر مشتمل ہیں۔

خاندانی سسٹم کی تباہی اور طلاق کی شرح میں اضافہ نے مغرب کو اس حد تک پریشان کر دیا ہے کہ سوویت یونین کے آخری صدر میخائل گورباچوف نے اپنی کتاب ”پرسٹرایکا“ میں اس کا رونا روتے ہوئے خاندانی نظام کی بحالی پر بے بسی کا اظہار کیا ہے۔ جبکہ برطانوی وزیراعظم جان میجر Back to basics (بنیادوں کی طرف واپسی) کا نعرہ لگا کر ان عورتوں کے لیے سہولتیں فراہم کرنے کی پالیسیاں وضع کر رہے ہیں جو بچوں کی پرورش کے لیے گھر میں رہنے کو ترجیح دیتی ہیں۔ برطانیہ میں تو یہ محاورہ عام طور پر سننے میں آتا ہے کہ تھری ڈبلیوز (Three Ws) کا کوئی اعتبار نہیں۔ وومن، ویدر، ورک۔ یعنی بیوی کا کوئی بھروسہ نہیں کہ کب چھوڑ کر چلی جائے، موسم کا کچھ پتہ نہیں کہ کب کیا صورت اختیار کر لے، اور ملازمت کا کوئی اعتبار نہیں کہ کس روز اچانک جواب مل جائے۔

ظاہر بات ہے کہ جب شادی محض ایک سوشل کنٹریکٹ یا برابری کا معاہدہ ہوگا اور اسے مذہب اور روحانیت کا تحفظ حاصل نہیں ہوگا تو دونوں شراکت داروں میں سے جس کا جب جی چاہے چھوڑ دے۔ یہ تو دین اسلام ہے جو شادی کو روحانی رشتہ قرار دیتا ہے، طلاق کو ناپسندیدہ بلکہ شیطانی عمل کہتا ہے، میاں بیوی کی محبت کو خدا کی رضا کی علامت بتاتا ہے، بیوی بچوں کو کما کر کھلانے اور ان پر خرچ کرنے کو صدقہ اور اجر و ثواب کا باعث قرار دیتا ہے، اور خاوند کی اطاعت کو بیوی کے لیے جنت کے حصول کا ذریعہ بیان کرتا ہے۔ الغرض انسانی معاشرہ آج بھی شادی کو محض ایک سوشل کنٹریکٹ سمجھنے کے بجائے مذہبی فریضہ اور انبیاء کرام کی سنت کے طور پر اختیار کر لے تو اسے ان تمام مصیبتوں سے نجات مل سکتی ہے جو خاندانی انارکی کی صورت میں اس پر مسلط ہو چکی ہیں۔

دجالی فتنوں کا ظہور اور ان سے بچاؤ کی تدابیر

مولانا سید احمد ومیض ندوی زید مجدہ *

عین قرب قیامت کے موقع پر جن بڑی علامتوں کا ظہور ہوگا ان میں ایک نمایاں علامت ”دجال“ کا خروج ہے۔ فتنہ دجال سب سے بھیانک فتنہ ہوگا۔ اس کی خطرناکی کا اندازہ ان روایات سے لگایا جاسکتا ہے جن میں آپ ﷺ نے دجال سے چوکنا فرمایا ہے۔ اس فتنہ کی ہولناکی کے لیے یہی ایک بات کافی ہے کہ خود رسول خدا ﷺ اس فتنہ سے پناہ مانگتے تھے۔ چنانچہ ایک سے زائد مقامات پر آپ ﷺ کی دعاؤں میں فتنہ دجال سے پناہ طلب کرنے کا ذکر ہے۔ جب نبی کریم ﷺ حضرات صحابہؓ کے سامنے اس فتنہ کا تذکرہ فرماتے تو صحابہؓ کے چہروں پر خوف کے اثرات نمودار ہو جایا کرتے تھے۔ فتنہ دجال سے صرف نبی آخر الزماں ہی نے اپنی قوم کو نہیں ڈرایا بلکہ آپ ﷺ کی صراحت کے مطابق ہر پیغمبر نے اپنی قوم کو اس فتنہ سے ڈرایا ہے۔ چنانچہ حضرت انسؓ کی روایت ہے، آپ نے فرمایا: ما بعث نبی إلا أنذر أمته الأعور الکذاب (بخاری شریف ۶۵۹) کوئی نبی ایسے نہیں بھیجے گئے جنہوں نے اپنی امت کو کذاب سے نہ ڈرایا ہو۔ ایک اور روایت میں فتنہ دجال کی ہولناکی کی وضاحت کرتے ہوئے فرمایا گیا آدم علیہ السلام کی پیدائش اور روز قیامت کے درمیان ایک بہت بڑا فتنہ ظاہر ہوگا اور وہ دجال کا فتنہ ہے۔ (مسند رک حاکم ۴/۵۷۳)

نبی کریم ﷺ کو حضرات صحابہؓ کو فتنہ دجال سے بچانے کی اس قدر فکر دامن گیر رہتی تھی کہ آپ نے انہیں نماز میں بعد تشہد پڑھی جانے والی دعاؤں میں ایک دعا ایسی تعلیم فرمائی جس میں فتنہ دجال سے پناہ مانگی گئی ہے۔ چنانچہ حضرت ابو ہریرہؓ حضور ﷺ سے روایت فرماتے ہیں کہ آپ نے فرمایا جب تم میں سے کوئی اپنی نماز میں تشہد پڑھ کر فارغ ہو جائے تو اللہ تعالیٰ سے چار چیزوں سے پناہ مانگے اور کہے اے اللہ! میں جہنم کے عذاب سے تیری پناہ چاہتا ہوں اور قبر کے عذاب سے اور موت و حیات کے فتنے سے اور مسیح دجال کے شر سے۔ مسیح دجال ایک متعین شخص ہوگا جو قیامت سے متصل خروج کرے گا۔ لیکن بعض احادیث کے اشارات

سے معلوم ہوتا ہے کہ خروج دجال سے بہت پہلے سے دجالی فتنے ظاہر ہونے لگیں گے۔ دجال دجل سے ماخوذ ہے، دجل کے معنی فریب اور انتہائی درجہ کی عیاری و مکاری کے ہیں۔ دجال دجل و فریب کی سب سے اونچی منزل پر ہوگا۔ لیکن اس کے خروج سے کافی پہلے سے دجالی فتنے رونما ہونے شروع ہو جائیں گے۔ اس وقت دنیا بھر میں شیطانی قوتوں کے ذریعہ جیسے کچھ حالات پیدا کئے جا رہے ہیں، اس سے اندازہ ہوتا ہے کہ دجالی فتنے پوری قوت کے ساتھ اپنا اثر دکھا رہے ہیں۔ جب دجال ظاہر ہوگا تو اس کا سب سے بڑا دجل حقائق کو الٹنے اور باطل کو حق کی شکل میں پیش کرنے سے متعلق ہوگا جو اہل ایمان کے لیے آزمائش ہوگا۔ چنانچہ حضرت انس بن مالکؓ سے روایت ہے کہ رسول اللہ ﷺ نے فرمایا دجال کے خروج سے پہلے چند سال دھوکہ و فریب کے ہوں گے، سچے کو جھوٹا بنایا جائے گا اور جھوٹے کو سچا بنایا جائے گا، خیانت کرنے والے کو امانت دار بنایا جائے گا اور امانت دار کو خیانت کرنے والا قرار دیا جائے گا اور ان میں روئے بھضہ بات کریں گے، پوچھا گیا روئے بھضہ کون ہیں؟ فرمایا گھٹیا (فاسق و فاجر) لوگ، وہ لوگوں کے اہم معاملات میں بولا کریں گے۔ (مسند احمد: ۱۳۳۲)

صلیبی و صہیونی طاقتیں اور مغربی میڈیا آج وہ سب کچھ کر رہا ہے جس کی طرف حدیث بالا میں اشارہ کیا گیا ہے۔ بعض معاصر علماء نے موجودہ صہیونی و صلیبی طاقتوں اور ان کی جانب سے ہونے والی عالمی سطح کی اسلام مخالف سرگرمیوں کو دجالی فتنوں کا مظہر قرار دیا ہے۔ گو کہ اس نظریہ سے کلی اتفاق ضروری نہیں لیکن اتنی بات تو احادیث میں بھی مذکور ہے کہ دجال یہودیوں سے ہوگا اور جب اس کا ظہور ہوگا تو یہودی ہزاروں کی تعداد میں اس کے جھنڈے تلے جمع ہو جائیں گے۔ اور مال و دولت اور حیرت انگیز ماڈی وسائل کے ذریعہ لوگوں کو مہموت کر کے رکھ دیں گے اور بہت سے کمزور ایمان والے مسلمان مالی مفاد کی خاطر دجال کی ہمنوائی کرنے لگیں گے۔ حضرت عبید بن عمیر اللہی فرماتے ہیں کہ دجال نکلے گا تو کچھ ایسے لوگ اس کے ساتھ شامل ہو جائیں گے جو یہ کہتے ہوں گے کہ ہم گواہی دیتے ہیں کہ یہ (دجال) کافر ہے، بس ہم تو اس کے اتحادی اس لیے بنے ہیں کہ اس کے کھانے میں سے کھائیں اور اس کے (باغات) میں اپنے مویشی چرائیں۔ چنانچہ جب اللہ کا غضب نازل ہوگا تو ان سب پر نازل ہوگا۔ (الفتن نعیم بن حماد ۲/۵۴۶) علامہ شہرستانی نے الملسل والنحل میں دجال کے حوالہ سے حافظ ابن حزم کا نقطہ نظر پیش کرتے ہوئے لکھا ہے کہ دجال کا کرشمہ (حیل) یعنی ٹیکنالوجی کی نوعیت کا ہوگا۔ ایک حدیث میں دجال کے حیرت انگیز کرشموں کا ذکر کیا گیا ہے۔ چنانچہ حضرت اسماء بنت یزید انصاریہ فرماتی ہیں کہ نبی کریم ﷺ میرے گھر تشریف فرما تھے، آپ نے دجال کا بیان فرمایا اور فرمایا اس کے فتنے میں سب سے خطرناک فتنہ یہ ہوگا کہ وہ ایک دیہاتی کے پاس آئے گا اور کہے گا کیا خیال ہے اگر میں تیری (مری

ہوئی) اونٹنی زندہ کردوں تو کیا تو نہیں مانے گا کہ میں ہی تیرا رب ہوں؟ دیہاتی کہے گا ہاں۔ آپ ﷺ نے فرمایا اس کے بعد شیاطین اس کے اونٹ جیسا بنا دیں گے، اس سے بھی بہتر جس طرح وہ دودھ والی تھی اور پیٹ بھرا ہوا تھا (اسی طرح) دجال ایک ایسے شخص کے پاس آئے گا جس کے باپ اور بھائی مر گئے ہوں گے، ان سے کہے گا کیا خیال ہے اگر میں تیرے باپ اور بھائی کو زندہ کردوں تو تو پھر بھی نہیں پہچانے گا کہ میں تیرا رب ہوں؟ تو وہ کہے گا کیوں نہیں۔ چنانچہ شیاطین اس کے باپ اور بھائی کی شکل میں آجائیں گے۔ یہ بیان کر کے آپ ﷺ باہر کسی کام سے تشریف لے گئے، پھر کچھ دیر بعد آئے تو لوگ اس واقعہ سے رنجیدہ تھے، آپ ﷺ دروازے کی دونوں چوٹھیں پکڑ کر کھڑے ہو گئے اور فرمایا اسماء کیا ہوا؟ تو حضرت اسماء نے فرمایا: یا رسول اللہ! آپ نے تو دجال کا ذکر کر کے ہمارے دل ہی نکال دیے۔ اس پر آپ نے فرمایا: اگر وہ میرے ہوتے ہوئے نکل آیا تو میں اس کے لیے رکاوٹ ہوں گا ورنہ میرا رب ہر مومن کے لیے نگہبان ہوگا۔ پھر اسماء نے پوچھا یا رسول اللہ! ہم آنا گوندھتے ہیں تو اس وقت تک روٹی نہیں پکاتے جب تک بھوک نہ لگے تو اس وقت تک اہل ایمان کی کیا حالت ہوگی؟ آپ نے فرمایا ان کے لیے وہی تسبیح و تحمید کافی ہوگی جو آسمان والوں کو کافی ہوتی ہے۔

(الفتن لابا نعیم بن حماد: ۲/۵۳۵)

عصر حاضر کی دجالی طاقتیں تین محاذوں سے اپنی سرگرمیاں جاری رکھی ہوئی ہیں۔ (۱) تعلیمی و فکری محاذ (۲) مالی و غذائی محاذ (۳) ثقافتی محاذ۔ ان تینوں محاذوں سے اس وقت دجل و فریب کا بازار گرم ہے۔ اور دجال اکبر کے لیے اسٹیج تیار کیا جا رہا ہے۔ جہاں تک تعلیمی میدان کا تعلق ہے تو مخلوط طرز تعلیم آزادی فکر پر مبنی نصاب تعلیم۔ مقاصد تعلیم میں صرف مادیت پر زور جیسی شکلوں میں دجالی فتنے دندنا رہے ہیں۔ پھر سودی بینکنگ سسٹم، لائف انشورنس، ملٹی نیشنل کمپنیوں کے ذریعہ مالی نظام پر دجال کے چیلوں کی گرفت مضبوط ہوتی جا رہی ہے۔ اس کے علاوہ اوپن کلچر، آزادی نسواں، فیوچر پلاننگ اور جنسی انارکی کے ذریعہ ساری دنیا پر دجالی تہذیب مسلط کی جا رہی ہے۔ دجال کبیر کا ظہور تو قرب قیامت پر ہوگا لیکن دجالی اثرات اور دجالی طرز فکر ابھی سے سارے عالم پر چھاتا جا رہا ہے۔ دجالی فکر اسلامی فکر سے بالکل عکس طور پر متضاد ہے۔ اور اس وقت مغرب اور یہود و نصاریٰ اسی دجالی فکر کی نمائندگی کر رہے ہیں۔ بقول مولانا طالب جلال ندوی:

”مغربی نظام کے ہر گوشے میں دجالیت کی موجیں ٹھاٹھیں مار رہی ہیں۔ دجالیت ہر شعبے میں اسلام سے برسرِ پیکار ہے۔ اسلام کا تصور یہ ہے کہ دین اصل ہے، دنیا اس کے تابع ہے۔ ترجیحات میں دین ہمیشہ نمبر ایک پر رہے گا اور دنیا ہمیشہ نمبر دو پر رہے گی۔ اور دجالی تصور یہ ہے کہ دنیا میں ترقی کرنی ہے تو دنیا کو نمبر ایک پر رکھنا ہوگا

اور دین کو نمبر دو پر۔ دین ایک نئی معاملہ ہے، اس کا تعلق چند باطنی اعتقادات سے ہے۔ دنیا میں کھاؤ پیو مستی کرو، فیوچر پلاننگ صرف دنیوی نقطہ نظر سے کرو۔ آج آخرت کے نقطہ نظر سے فیوچر پلاننگ کرو گے تو کچھ نہیں ملے گا۔“

دجالی فتنوں سے بچاؤ کی روحانی و عملی تدابیر

اب رہا یہ سوال کہ عالمگیر سطح کے ان دجالی اثرات سے مسلمان خود کو کیسے محفوظ رکھیں اور دجالی فتنوں سے تحفظ کے لیے کیا تدابیر اختیار کریں تو اس سلسلہ میں مفتی ابولبابہ شاہ منصور (جنہیں اس موضوع پر گہری بصیرت حاصل ہے) کی کتاب ”دجال جلد دوم“ میں درج تدابیر کا خلاصہ پیش کرنا مناسب معلوم ہوتا ہے۔ چونکہ مفتی ابولبابہ شاہ منصور نے اس سلسلہ کی تمام تدابیر کا خوبی کے ساتھ احاطہ کیا ہے۔

اس عظیم فتنے سے بچنے کے لیے قرآن و سنت اور نصوص شریعت کی عصری تطبیق سے اخذ کردہ روحانی و عملی تدابیر ملاحظہ فرمائیں:

روحانی تدابیر:

- (۱) ہر قسم کے گناہوں سے سچی توبہ اور نیک اعمال کی پابندی۔
- (۲) اللہ تعالیٰ پر یقین اور اس سے تعلق کو مضبوط کرنا اور دین کے لیے فدا نیت (قربان ہونے) اور فنا نیت (مر مٹنے) کا جذبہ پیدا کرنا۔
- (۳) آخری زمانے کے فتنوں اور حادثات کے بارے میں جاننا اور ان سے بچنے کے لیے نبوی ہدایات سیکھنا اور ان پر عمل کرنا۔

(۴) دل کی گہرائیوں سے اللہ تعالیٰ سے دعا کریں کہ اللہ تعالیٰ ہمیں فتنوں کا شکار ہونے سے بچائے اور حق کی مدد کے وقت باطل کے ساتھ کھڑنے کی بدبختی اور اس کے وبال و عذاب سے محفوظ رکھے۔ اس دعا کا اہتمام کرنا: اَللّٰهُمَّ اِنِّیْ اَعُوْذُبِکَ مِنَ الْفِتَنِ مَا ظَهَرَ وَاَیْیَہُ مَا بَطَنَ، اَللّٰهُمَّ اَرِنَا الْحَقَّ حَقًّا وَاَرْزُقْنَا اِتِّبَاعَہُ، وَاَرِنَا الْبَاطِلَ بَاطِلًا وَاَرْزُقْنَا اجْتِنَابَہُ۔

(۵) ان تمام گروہوں اور نئی پیدا شدہ جماعتوں سے علیحدہ رہنا جو علمائے حق اور مشائخ عظام کے متفقہ اور معروف طریقے کے خلاف ہیں اور اپنی جہالت یا خود پسندی کی وجہ سے کسی نہ کسی گمراہی میں مبتلا ہیں۔

(۶) امریکہ اور دیگر مغربی ممالک کے گناہوں بھرے شہروں کے بجائے حرمین شریفین، ارضِ شام، بیت المقدس وغیرہ میں رہنے کی کوشش کرنا، خونی معرکوں میں زمین کے یہ خطے مومنوں کی جائے پناہ ہیں اور

دجال ان میں داخل نہ ہو سکے گا۔ ایسا ممکن نہ ہو تو اپنے شہروں میں رہتے ہوئے جید علمائے کرام کے حلقوں سے جڑے رہنا۔

(۷) پابندی سے تسبیح و تحمید اور تہلیل و تکبیر (آسانی کے لیے تیسرا اور چوتھا کلمہ کہہ لیں) کی عادت ڈالی جائے۔ دجال کے فتنے کے عروج کے دنوں میں جب وہ مخالفین پر غذائی پابندی لگائے گا ان دنوں ذکر و تسبیح غذا کا کام دے گی، لہذا ہر مسلمان صبح و شام مسنون تسبیحات (درود شریف، تیسرا (یا چوتھا) کلمہ اور استغفار کی عادت ڈالے۔ ابھی سے تہجد کی عادت ڈالیں۔)

(۸) حضرت عیسیٰ علیہ السلام کے زندہ آسمانوں پر اٹھائے جانے اور خروج دجال کے بعد واپس زمین پر آکر دجال اور اس کے پیروکار یہودیوں کا خاتمہ کرنے (جنہوں نے حضرت عیسیٰ علیہ السلام کو تکلیفیں دیں) پر یقین رکھے کہ یہ امت کا اجماعی عقیدہ ہے۔

(۹) جب حضرت مہدی کا ظہور ہو اور علمائے کرام ان کو صحیح احادیث میں بیان کردہ علامات کے مطابق پائیں تو ہر مسلمان ان کی بیعت میں جلدی کرے۔ باطل پرست اور گمراہ و بے دین لوگ دجالی قوتوں کے جن نمائندوں کو فرضی روحانی شخصیات کہہ کر (مہدی موعود یا مسیح موعود) اور ان کی تشہیر کرتے ہیں ان سے دور رہنا اور ان کے خلاف کلمہ حق کہنے والے علمائے حق کا ساتھ دینا۔

(۱۰) جمعہ کے دن سورہ کہف کی تلاوت کرنا، اس کی ابتدائی اور آخری دس آیات کو حفظ کر لینا اور صبح و شام ان کو دہرانا۔ ایک مشہور حدیث میں بیان کیا گیا ہے کہ دجال کے فتنے سے جو محفوظ رہنا چاہتا ہے اس کو چاہیے کہ سورہ کہف کی ابتدائی یا آخری دس آیتوں کی تلاوت کرے۔ ان میں کچھ ایسی تاثیر اور برکت ہے کہ جب ساری دنیا دجال کی دھوکہ بازیوں اور شعبہ بازیوں سے متاثر ہو کر نعوذ باللہ اس کی خدائی تک تسلیم کر چکی ہوگی اس سورت یا ان آیات کی تلاوت کرنے والا اللہ کی طرف سے خصوصی حصار میں ہوگا اور دجالی فتنہ اس کے دل و دماغ کو متاثر نہ کر سکے گا، لہذا ہر مسلمان پوری سورہ کہف یا کم از کم شروع یا آخر کی دس آیتوں کو زبانی یاد کرے اور ان کا دور کرتا رہے۔

عملی تدابیر:

(۱) صحابہ کرام رضی اللہ تعالیٰ عنہم اجمعین کے ملکوتی اخلاق پھیلا نا:

صحابہ کرام رضی اللہ عنہم اجمعین کی تین صفات ہیں جنہیں اپنانے والے ہی مستقبل قریب میں برپا ہونے

والے عظیم رحمانی انقلاب کے لیے کارآمد عنصر ثابت ہو سکیں گے:

پہلی صفت: صحابہ کرامؓ کے دل باطنی بیماریوں اور روحانی آلائشوں یعنی تکبر، حسد، ریا، لالچ، بخل، بغض وغیرہ سے بالکل پاک و صاف اور خالص و مخلص تھے، لہذا ہر مسلمان پر لازم ہے کہ سچے اللہ والے، متبع سنت بزرگ کی خدمت میں اپنے آپ کو پامال کرے اور ان کی اصلاحی تربیت کے ذریعے ان مہلک روحانی بیماریوں سے نجات سے حاصل کرنے کی کوشش کرے۔

دوسری صفت: وہ علم کے اعتبار سے اس عالم امکان میں علمیت اور حقیقت شناسی کی آخری حدوں تک پہنچ گئے تھے جہاں تک ان سے پہلے انبیاء کو چھوڑ کر نہ کوئی انسان پہنچ سکا اور نہ آئندہ پہنچ سکتا ہے، لہذا ہر مسلمان پر لازم ہے کہ روحانی اور رحمانی علم کی جستجو کرے۔ یہ علم اللہ والوں کی صحبت کے بغیر حاصل نہیں ہوتا اور اس علم کے بغیر کائنات اور اس میں موجود اشیاء حوادث کی حقیقت سمجھ میں نہیں آسکتی۔

تیسری صفت: وہ روئے زمین پر سب سے کم تکلف کے حامل بننے میں کامیاب ہو گئے۔ ہر مسلمان بے تکلفی، سادگی اور جفاکشی اختیار کرے۔ مغرب کی ایجاد کردہ طرح طرح کی سہولیات اور عیش و عشرت کے اسباب سے سختی کے ساتھ بچیں۔ ہر طرح کے حالات میں رہتے، کھانے، پینے اور پہننے کی عادت ڈالیں۔ (تیز قدموں سے) پیدل چلنے، تیراکی کرنے، گھوڑ سواری، نشانہ بازی اور ورزشوں کے ذریعے خود کو چاق و چوبند رکھنے کا اہتمام کریں۔

(۲) مسلمانوں کی بقاء و فلاح اس میں ہے کہ اپنی نئی نسل میں جذبہ جہاد کی روح پھونک کر اس دنیا سے جائیں اور اپنے اہل و عیال اور متعلقین کا اللہ کے راستے میں جان و مال قربان کرنے کا ذہن بنائیں۔

(۳) فتنہ مال و اولاد سے حفاظت:

فتنہ دجال دراصل ہے ہی مال کی محبت اور مادیت پرستی کا فتنہ، اس لیے ضروری ہے کہ ہر مسلمان حلال و حرام کا علم حاصل کرے۔ ہر طرح کے حرام سے بالکل اجتناب کرے۔ صرف اور صرف حلال مال کمائیں اور پھر اس میں سے خود بھی فی سبیل اللہ خرچ کریں اور بچوں سے بھی اللہ کے راستے میں خرچ کروا کر ان کی عادت ڈالیں۔ اولاد کی دینی تربیت کریں اور ان کی محبت کو دینی کاموں اور جہاد فی سبیل اللہ میں رکاوٹ نہ بننے دیں۔

(۴) فتنہ جنس سے حفاظت:

(۱) مرد اور عورت کا مکمل طور پر علیحدہ علیحدہ ماحول میں رہنا جو شرعی پردے کے ذریعے ہی ممکن ہے۔
(۲) عورتوں کو زیادہ سے زیادہ شرعی مراعات دینا اور ان کی مخصوص ذمہ داریوں کے علاوہ دیگر

ذمہ داریوں سے انہیں سبکدوش کرنا جو ان کی فطرت اور شریعت کے خلاف ہے۔

(۳) بالغ ہونے کے بعد مردوں اور عورتوں کی شادی میں دیر نہ کرنا۔

(۴) نکاح کو زیادہ سے زیادہ آسان بنانا اور فسخ نکاح کو زیادہ سے زیادہ منضبط بنانا۔

(۵) کسی بھی عمر میں جنسی و نفسیاتی محرومی کو کم سے کم واقع ہونے دینا، لہذا بڑی عمروں کے مردوں اور

عورتوں کو بھی پاکیزہ گھریلو زندگی گزارنے کے لیے نکاحِ ثانی کی آسانی فراہم کرنا۔

(۶) کثرتِ نکاح اور کثرتِ اولاد کو رواج دینا، ورنہ امت سکڑتے سکڑتے دجالی فتنے کے آگے سرنگوں

ہو جائے گی۔

(۷) مردوں کی ایک سے زیادہ شادی، دوسری شادی ترجیاً بیوہ، مطلقہ، خلع یافتہ یا بے سہارا عورت سے

کی جائے۔

(۸) بیوہ و مطلقہ عورتوں کی جلد شادی کرنا۔

(۹) شادی کو خرچ کے اعتبار سے آسان تر بنانا اور نکاحِ ثانی اور بیوہ و مطلقہ سے شادی پر ہر طرح کی

معاشرتی پابندیوں کا خاتمہ کرنا۔

(۱۰) معاشرے میں آسان و مسنون نکاح کی ہمت افزائی کرنا اور مشکل نکاح سے (جس سے غیر شرعی

رسومات اور فضول خرچی پر مشتمل رواج ہوتے ہیں) ناپسندیدگی کا اظہار کرنا۔

(۱۱) ماہر اور تجربہ کار دایوں کی زیر نگرانی گھر میں ولادت کا انتظام کرنا اور زچگی کے آپریشن سے حتی الوسع

اجتناب کرنا۔

(۵) فتنہ غذا سے حفاظت:

فتنہ دجال اکبر کے سامنے سب سے زیادہ آسان شکار حلال و طیب کے بجائے حرام مال اور خبیث غذا

سے پروردہ جسم ہوتا ہے، لہذا جن چیزوں کو شریعت نے حرام قرار دیا ہے ان سے اپنے آپ کو سختی سے بچایا

جائے۔ حرام لقمہ، حرام گھونٹ اور حرام لباس سے خود کو آلودہ نہ ہونے دیا جائے۔ مصنوعی طور پر

Cross-Pollination اور Hybridization کے ذریعے پیدا کردہ غذاؤں نیز ڈبہ بند غذائی اشیاء اور

جینیاتی و کیمیائی طور پر تیار کردہ غذاؤں سے سختی سے پرہیز کیا جائے۔

(۶) فتنہ میڈیا سے حفاظت:

(۱) دجالی قوتوں کا سب سے اہم ہتھیار ”دجل“ ہے یعنی جھوٹ اور مکروفریب، جھوٹا پروپیگنڈہ، جھوٹی

افواہیں، جھوٹے الزامات، جھوٹے دعوے، جھوٹا رعب، جھوٹی دھمکیاں، مصدقہ جھوٹی خبریں جو غلط کو صحیح بتائیں اور مبینہ جھوٹی رپورٹیں جو سچ کو جھوٹ میں چھپا دیں۔

یہ سب کچھ اور اس جیسا اور بہت کچھ دجالی کے ہر کاروں کے مخصوص حربے ہیں۔ اس دور کے انسانوں پر لازم ہے کہ جدید ذرائع ابلاغ کے فتنے سے خود کو بچائیں اور اس کا طریقہ یہ ہے کہ (صبح شام) سورہ کہف کی ابتدائی و آخری آیات پڑھ کر اللہ تعالیٰ سے دعا مانگیں کہ انہیں حق و باطل میں اور اصل و دجل میں تمیز کی صلاحیت عطا کرے۔

(۲) اس دعا کے ساتھ ہر طرح کے گناہوں سے بچیں اور ظاہر و باطن میں تقویٰ کا اہتمام کریں کہ اس کی برکت سے اہل ایمان کو ”فرقان“ عطا ہوتا ہے یعنی ایسی فہم و فراست جس سے صحیح اور غلط، سچ اور جھوٹ میں فرق کی صلاحیت پیدا ہو جائے۔

(۳) میڈیا پر انحصار کرنے کے بجائے حقیقتِ حال معلوم کرنے کے نجی طریقے استعمال میں لائے جائیں۔

(۴) اگر جدید میڈیا سے خبریں سننی ہی پڑ جائیں تو ان کی رُو میں بہہ جانے کے بجائے ان کا تجزیہ کیا جائے۔ جن اسلامی ممالک، دینی افراد، نظریاتی تعلیمات، جہادی تحریکات یا دینی اداروں کے متعلق افواہی خبریں فراہم کی جا رہی ہیں، ان سے متعلق تحقیق کی جائے۔ اگر تضاد یا تعارض دکھائی دے تو اہل علم و صلاح کی بات پر اعتماد کیا جائے نہ کہ جھوٹی خبریں بچ کر دجل پھیلانے والوں کے اصرار پر۔

(۵) دین و مذہب اور ملک و ملت کے مفاد کے خلاف کسی بات کو آگے نہ پھیلا یا جائے۔ کسی نیک نیت شخصیت یا ادارے، تحریک و تنظیم کے خلاف مہم میں شریک ہونے بننے کے بجائے خیر کی بات پھیلائی جائے اور حسن ظن پر مبنی بصرہ دو ٹوک انداز میں بیان کیا جائے۔ افواہوں کا آسان شکار بننے کے بجائے مؤمنانہ فراست کا اظہار کیا جائے۔

۷) فتنہ شیطانیّت سے حفاظت:

شیطان نے جنت سے نکالے جانے کے وقت قسم کھائی تھی کہ وہ آدم کی اولاد کو گمراہ کرنے کا ہر وہ جتن کرے گا جس کے ذریعے وہ اسے جنت میں داخلے سے روک سکے اور اس میں کوئی کسر نہیں چھوڑے گا۔ شیطان کا سب سے بڑا ہتھیار چونکہ دجال ہے، اس لیے شیطان کی پوجا اور دجال کی جھوٹی خدائی کو تسلیم کرنا دونوں ہم معنی باتیں ہیں۔ ان دونوں چیزوں یعنی شیطانیّت اور دجالیت کی تعظیم و تشہیر کے لیے آج کل کچھ شیطانی علامات

اور دجالی نشانات دنیا بھر میں باقاعدہ منصوبے کے تحت پھیلانے جارہے ہیں اور ان کو فروغ دے کر عنقریب ظہور کرنے والے ”ایک چشم شیطان“ سے لوگوں کو مانوس کیا جا رہا ہے۔ اپنے گرد و پیش میں پھیلی ہوئی ان علامات کو پہچاننا اور ان کی نحوست سے خود کو اور دوسروں کو بچانا اور ان کے پیچھے چھپے ہوئے خفیہ شیطانی پیغام کو مسترد کر کے رحمان کے مبارک پیغامات کو پھیلانا ہر مسلمان کی ذمہ داری ہے۔ ان علامات میں سب سے مشہور اکلوتی آنکھ ہے۔ جودجال کی معیوب اور قابل نفرت پہچان ہے۔

سب سے بڑھ کر یہ کہ دوشیطانی کاموں سے بچنے کی کوشش جو شیطان کی پوجا کرنے والوں اور دجال کی راہ ہموار کرنے والوں کا سب سے آزمودہ گرہیں۔

(۱) فاشی یعنی جنسی بے راہ روی، جس کی کوئی انتہا نہیں اور یہ انسان کو حیوانیت (کتے، بلی) کی سطح تک لے جاتی ہے۔ یعنی ”اسفل السافلین“ تک جہاں وہ بآسانی دجال کا غلام اور شیطان کا پجاری بن جاتا ہے۔

(۲) جادوگر: شیطان کو خوش کر کے دنیاوی فوائد (دولت، شہرت، جنسی تسکین) لوٹنے اور مافوق الفطرت شیطانی قوتوں سے یہ مدد حاصل کرنے کے لیے آج کل جادو کو سائنٹفک طریقے سے فروغ دینے کے لیے شیطان کے چیلے جدید ترین انداز اختیار کر رہے ہیں۔ اس شیطانی دجال سے بچنے جس میں پھنسنے والا ایمان سے ہاتھ دھو کر دھوکے اور سراب میں پڑا رہتا ہے، یہاں تک کہ اسے موت کے سکرات میں گھیرتے ہیں۔

(دجال ۲/ ۱۷۸-۱۸۵)

ماہنامہ اشرف المجلد

ایک عظیم اصلاحی و دعوتی تحریک کا نام ہے۔ آپ بھی اس میں شریک ہو جائیے اور اپنے

دوست و احباب کو بھی اس کے پڑھنے کی ترغیب دیجئے۔ جزاکم اللہ تعالیٰ

یہ ماہنامہ www.iauth.in پر بھی پڑھا جاسکتا ہے۔

اختلاف یا انحراف؟

از: مفتی عبید انور شاہ قاسمی *

وہ اختلاف رائے جو مبنی بر دلیل، نیز سنجیدگی اور اخلاص کو شامل ہو اس سے کسی صاحب فکر و نظر کو کبھی مسئلہ پیدا نہیں ہوتا۔ اختلاف انسانی عقل و شعور کی مختلف سطحوں اور نوعیتوں کے اظہار کا وسیلہ ہے۔ یہ اختلاف انسانی طبیعت کا خاصہ اور اس کی فکری نیمرنگی کی ایک روشن مثال ہے۔ اس محمود اختلاف کے نمونے مختلف مسالک کے علماء کے مابین بلکہ ایک ہی مسلک کے علماء کے درمیان بھی دیکھنے میں آتے رہے ہیں اور ہماری مذہبی تاریخ اس کی زریں مثالوں سے بھری پڑی ہے۔ امام اعظم ابوحنیفہ رحمہ اللہ سے ان کے شاگردوں کا اختلاف کسی صاحب علم پر مخفی نہیں۔ بے شمار مسائل میں امام صاحب کے شاگردوں نے ان سے دلائل کی بنیاد پر اختلاف کیا ہے۔ فقہ حنفی کی ہر چھوٹی بڑی کتاب میں یہ مسائل لکھے ہوئے ہیں۔ بعد کے اہل علم نے اس اختلاف کو قبول کیا اور لا تعداد مسائل وہ ہیں جن میں امام اعظم رحمہ اللہ کے مقابلے ان کے کسی شاگرد کے قول کو ترجیح دی گئی اور فتوے کے لیے زیادہ مناسب سمجھا گیا۔ اس علمی روایت میں اس قدر وسعت کا مظاہرہ رہا کہ بسا اوقات زمانے اور ضرورت کے پیش نظر علماء احناف نے امام اعظم رحمہ اللہ کے علاوہ کسی دوسرے امام کے قول پر فتویٰ دیا۔ ان حضرات نے نہ اپنے مسلک پر بیجا ضد کی، نہ امام اعظم اور ان کے شاگردوں کو خدائی کا وہ درجہ دیا کہ جس سے اختلاف کی کوئی گنجائش ہی نہ ہو۔ جب ضرورت محسوس ہوئی (اور اس ضرورت کو علماء بہتر سمجھتے ہیں) انہوں نے اختلاف کی جائز شکلوں سے بھرپور استفادہ کیا۔ ماضی قریب میں حکیم الامت حضرت مولانا اشرف علی صاحب تھانوی رحمہ اللہ نے وقت کے ایک سنگتے مسئلہ (مسئلہ زوجہ مفقود الخبر) میں مالکی 2 مسلک کے مطابق فتویٰ دیا اور اس وقت کے تمام معتبر علماء نے ان کی تائید کی۔ یہ صرف ایک مثال ہے، جو برائے وضاحت ذکر کی گئی ہے، لکھنے کا مقصد یہ ہے کہ علماء کرام کبھی علمی اختلاف کے خلاف نہیں رہے۔ علماء نے اس موضوع پر باقاعدہ کتابیں لکھیں اور اختلاف کے اصول ذکر کیے۔ "اہلیت"، "ادب و احترام" اور "نیک نیتی" کے ساتھ جو اختلاف یا تنقید کی جاتی ہے وہ اثر کرتی اور مقبول ہوتی ہے۔ تاریخ اور روایت ہماری اس بات کے گواہ ہیں۔

لیکن یہاں ایک دوسرا مسئلہ ہے، وہ یہ کہ اختلاف کن چیزوں میں جائز ہے اور کن میں نہیں؟ کچھ لوگ نادانی میں یہ فرق ملحوظ نہیں رکھتے کہ کچھ امور وہ ہیں جن میں اختلاف کی گنجائش نہیں۔ ان میں اختلاف کرنا دراصل اختلاف نہیں بلکہ انحراف ہے۔ وہ امور جو عقیدہ سے متعلق ہیں، وہ مسائل جن پر امت کا اجماع ہو چکا ہے ان میں اختلاف ممکن نہیں، کچھ لوگ ان مسائل میں جمہور امت سے الگ راہ اختیار کرنا چاہتے ہیں اور جب انہیں ٹوکا جاتا ہے تو یہ دلیل پیش کرتے ہیں کہ اختلاف ہر انسان کا پیدائشی حق ہے۔ یہ لوگ اتنا بھی نہیں سمجھتے کہ اختلاف کہاں ممکن ہے اور کہاں نہیں؟

مثال کے طور پر ساری امت کا یہ عقیدہ ہے کہ فرض نمازیں پانچ ہیں، قرآن مجید کے کل تیس پارے ہیں، نبی اکرم محمد عربی صلی اللہ علیہ وسلم آخری نبی ہیں، آپ پر نبوت کا سلسلہ ختم ہو گیا۔ یہ وہ عقیدہ ہے جسے ہر پڑھا لکھا اور ان پڑھ مسلمان جانتا ہے۔ اب اگر ان امور میں کوئی دوسری رائے اختیار کرتا ہے، پانچ نمازوں کی فرضیت کا انکار کرتا ہے، قرآن میں تیس کی جگہ پچیس یا پینتیس پارے بتاتا ہے، آپ صلی اللہ علیہ وسلم کو آخری نبی نہیں مانتا تو یہ ہرگز کوئی "علمی اختلاف" نہیں بلکہ صریح انحراف ہے۔

اسی طرح اجماع کا مسئلہ ہے، جس کی بہت واضح مثال امت کا اس بات پر اتفاق ہے کہ قادیانی جماعت دائرہ اسلام سے خارج ہے۔ یہ جماعت ایسے متعدد عقائد کی حامل ہے جو قرآن و حدیث کے بالکل خلاف اور پوری امت کے مسلمہ اصولوں کے برعکس ہیں۔ ان عقائد کی تفصیل قادیانیت کے رد میں لکھی گئی بے شمار کتابوں میں حوالے کے ساتھ درج ہیں۔ یہ عقائد اسلامی تعلیمات کے بالکل مخالف ہیں، اسی بنا پر پوری امت نے مسلک و مشرب کے آپسی اختلاف کے باوجود اس جماعت کے کفر پر ایسا واضح اجماع کیا جس کی نظیر نہیں ملتی۔ بریلوی، دیوبندی، اہل حدیث، جماعت اسلامی وغیرہ تمام جماعتوں نے اس فتنے کی تردید میں کام کیا اور بیک زبان اسے کافر قرار دیا۔ ہزاروں علماء نے مرزا غلام احمد قادیانی کی لکھی ہوئی کتابوں کا جائزہ لیا، ایک ایک سطر کا مطالعہ کیا، ہر اعتبار سے جانچا اور پرکھا، سب اسی نتیجے پر پہنچے کہ مرزا غلام قادیانی اور اس کے پیروکار کافر ہیں مختلف مسالک کے مقتدر علماء نے اس سلسلے میں کتابیں لکھیں، جن میں مولانا امام رضا خان بریلوی، علامہ سید انور شاہ کشمیری، مولانا ثناء اللہ امرتسری، مولانا ابوالاعلیٰ مودودی کے نام نمایاں ہیں۔

عدالتی اور سرکاری سطح پر دیکھیں تو پاکستانی پارلیمنٹ میں یہ مسئلہ اٹھا، پارلیمنٹ میں قادیانی مرزائی گروپ کے لیڈر مرزا ناصر احمد اور قادیانی لاہوری گروپ کے پیشوا صدر الدین کے ساتھ مناقشہ ہوا، انارنی جنرل جناب یحییٰ بختیار نے اس پر، قادیانی کفریہ عقائد کے حوالہ سے جرح کی۔ ایک مہینہ (30 دن) تک پارلیمنٹ نے دن

رات ایک کر کے مسئلہ قادیانیت کی تحقیق و تدقیق کی، قادیانی جماعت کی لکھی ہوئی کتابوں اور غلام احمد قادیانی کی تصنیفات کا منصفانہ جائزہ لیا گیا۔ تمام تر بحث اور دلائل کی روشنی میں جب پارلیمنٹ کے سامنے قادیانیوں کا کفر آشکارا ہو گیا تو پارلیمنٹ نے ایک ماہ کی طویل کارروائی کے نتیجے میں 7 ستمبر 1974ء کو آئینی ترامیم (2) 106 اور (3) 260 کے ذریعے متفقہ طور پر قادیانی جماعت کے دونوں گروہوں (مرزائی گروپ اور لاہوری گروپ) کو غیر مسلم اقلیت قرار دے دیا۔

ربیع الاول 1334 ہجری بمطابق اپریل 1974 عیسوی میں مکہ مکرمہ میں رابطہ عالم اسلامی کا عالمی اجلاس منعقد ہوا اور پوری دنیا سے مسلمان تنظیموں کے وفد شامل ہوئے، اور اس کانفرنس میں بالاتفاق یہ فیصلہ کیا گیا کہ قادیانی دائرہ اسلام سے خارج ہیں اور ان کے حج میں شریک ہونے پر پابندی عائد کر دی گئی۔

اسی طرح بین الاقوامی اسلامی فقہ اکیڈمی (مجمع الفقہ الاسلامی الدولی) سے منسلک اسلامی کانفرنس کی تنظیم (منظمة المؤتمر الإسلامی) نے جدہ میں منعقد اپنی کانفرنس میں بتاریخ 22-28 دسمبر 1985 کو قادیانی جماعت کے کفر پر مہر تصدیق ثبت کی۔ سعودی عرب میں فتوے کی سب سے بڑی اور سرکاری تنظیموں میں سے ایک "اللجنة الدائمة للبحوث العلمیة والإفتاء بالمملكة العربیة السعودیة" (دائمی کمیٹی برائے علمی تحقیقات اور فتویٰ نویسی سعودی عربیہ) نے بھی یہ فتویٰ صادر کیا، اور قادیانیوں کو کافر قرار دیا۔ یہ تھوڑی سی تفصیل ہے اس بات کی کہ قادیانیوں کا کافر ہونا ایسا مسئلہ ہے جس پر تمام مسالک کے علماء، اور عالم اسلام کے اہل علم اور اصحاب افتاء متفق ہیں۔ یہ ایک اجماعی مسئلہ ہے جس میں اختلاف کی گنجائش نہیں۔ اب اگر اس نظریہ کے خلاف کوئی مسلمان دوسری رائے اختیار کرتا ہے (جیسا کہ جناب جاوید احمد غامدی جو مرزا غلام قادیانی کو کافر نہیں، بلکہ بڑا صوفی اور زاہد مانتے ہیں) تو یہ ہرگز اختلاف نہیں، بلکہ صریح انحراف ہے۔ جمہور امت سے الگ راہ اختیار کرنا ہے جو ارشاد باری "وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُوْمِنِيْنَ نُوَلِّهِ مَا تَوَلَّىٰ وَنُصْلِهِ جَهَنَّمَ ۖ وَسَاءَتْ مَصِيْرًا" کا مصداق ہے۔

اس تحریر کا مقصد اس بات کی وضاحت کرنا ہے کہ ہر اختلاف ناقابل قبول ہے اور نہ ہر مسئلے میں اختلاف کا جواز ہے۔ اختلاف اور انحراف میں اگر فرق نہیں سمجھا گیا تو حق و باطل کی تفریق مٹ جائے گی اور اصلاح کی آڑ میں تحریف اور تخریب دین کا بدترین کام انجام دیا جاتا رہے گا۔

نفرت و تعصب کی مذکورہ منظر کشی خلاف واقعہ نہیں ہے، ملک میں نفرت بڑھ رہی ہے، تشدد راہ پاتا جا رہا ہے؛ مگر اس کے باوجود ہمیں مایوس ہونے یا تھک ہار کر بیٹھ جانے کی کوئی ضرورت نہیں۔ ان سب کے باوجود ملک میں ہمارے لیے روشن امکانات موجود ہیں، ان کی صحیح پہچان اور بر محل استعمال ہی فلاح و نجات کا واحد راستہ ہے۔ محض تشویش و تکلیف کا اظہار مخالفین کی بلند حوصلگی کا سبب تو ہو سکتا ہے؛ مگر صورت حال کا واقعی حل نہیں بن سکتا۔ حکمت کا تقاضا ہے کہ اس ابترا ماحول کو بہتر بنانے کے راستے ڈھونڈے جائیں اور ان کی بھرپور نشان دہی کی جائے؛ تاکہ ملک کے امن پسند و انصاف پرور افراد کے لیے روشنی کی کرن نمودار ہو اور راہ عمل فراہم ہو سکے۔ اسی غرض سے ان پر آشوب حالات میں اسلامیان ہند کے تابناک مستقبل کے لئے اپنی ناقص فہم اور بڑوں کے قیمتی تجربات کی روشنی میں چند ضروری معروضات اور کرنے کے اہم کام پیش کرنے کی جسارت کر رہا ہوں، اس امید کے ساتھ کہ۔

شب گریزاں ہوگی آخر جلوہ خورشید سے

پہلا کام:

ان حالات میں سب سے پہلے ہمیں انابت اور رجوع الی اللہ کی ضرورت ہے؛ کیوں کہ ہم مسلمانوں پر جو نامساعد حالات آتے ہیں ان میں ہماری بے راہ روی اور خدا کی نافرمانی کو بڑا دخل ہے، ارشادِ بانی ہے: اور تم کو جو کچھ مصیبت پہنچتی ہے وہ تمہارے ہی ہاتھوں کے کیے ہوئے کاموں سے پہنچتی ہے اور بہت سے تو اللہ درگزر رہی کر دیتا ہے۔“ (اشوری)

اسی طرح آپ ﷺ نے ارشاد فرمایا: اللہ تعالیٰ نے میری امت کے لیے دو امانیں مجھ پر نازل فرمائیں۔ (سورۃ انفال میں ارشاد فرمایا گیا کہ) اللہ تعالیٰ ایسا نہیں کرے گا کہ تم ان کے درمیان موجود ہو اور ان پر عذاب نازل کر دے اور اللہ انھیں عذاب میں مبتلا نہیں کرے گا جب کہ وہ استغفار کرتے ہوں گے، معافی اور مغفرت کے طلبگار ہوتے ہوں گے۔ آپ ﷺ نے فرمایا: پھر جب میں گزر جاؤں گا تو قیامت تک کے لیے تمہارے درمیان استغفار کو (بطور امان) چھوڑ جاؤں گا۔ (ترمذی)

آج توبہ و استغفار اور رجوع الی اللہ کی یہ تحریک ہی ہمیں مسائل کے دلدل سے نکال سکتی ہے؛ اس لیے ہمیں اپنے احتساب اور اجتماعی کے ساتھ ساتھ انفرادی گناہوں سے بھی توبہ کی ضرورت ہے۔

دوسرا کام:

آج دنیا بھر میں عموماً اور ہندوستان میں خصوصاً مسلمان جن مصائب اور آفات کا شکار ہیں ان کا سب سے بڑا سبب آپس کا تفرقہ اور خانہ جنگی ہے ورنہ عددی کثرت اور مادی اسباب و وسائل کے اعتبار سے مسلمانوں کو سابقہ ادوار میں ایسی طاقت حاصل نہ تھی جیسی آج حاصل ہے۔ اگر آج امت مسلمہ پر نظر دوڑائی جائے تو یہ امت واحدہ کے بجائے ایک منتشر ہجوم نظر آتی ہے؛ جس میں دور دور تک کسی اتحاد کا امکان دکھائی نہیں دیتا۔ ایسے مخالف ماحول میں اپنے آپ کو حالات کے رحم و کرم پر چھوڑ دینا ہمارے شعور ایمانی کے خلاف ہے؛ بل کہ ہم سنجیدگی، معروضیت اور حساسیت کے ساتھ اپنی سیاسی غرض مند یوں سے اوپر اٹھ کر ملی فکر مندی کا ثبوت دیں، ہم ٹکڑیوں میں بٹنے کی بجائے کم از کم اپنے اوپر آنے والی اجتماعی آفت سے نمٹنے کے لیے متحد ہو جائیں۔

مفتی محمد ثناء الہدی قاسمی نائب ناظم امارت شرعیہ ارقام فرماتے ہیں کہ اتحاد امت کا مطلب تمام مذاہب و مسلک کا ادغام یا تمام مذاہب و مسلک سے مشترکہ چیزوں کو لے کر نیا مذہب بنانا نہیں ہے؛ بلکہ اتحاد امت کا مطلب اپنے مسلک و مذہب پر عامل رہتے ہوئے دوسرے مسلک و مذہب والوں کا احترام اور فروغی مسائل کو نزاعی بنانے سے اجتناب ہے؛ اسی طرح اختلاف رائے سے مراد وہ اختلاف و افتراق ہے جو امت اجابت کے درمیان ہے، امت دعوت یعنی غیر مسلموں سے اتحاد مراد نہیں ہے۔ اس اجمال کی تفصیل یہ ہے کہ مسلمان ایک امت ہیں، ان کے اتحاد کی بنیاد کلمہ، قبلہ، کتاب اور رسول کا ایک ہونا ہے، ان کے علاوہ عقیدہ آخرت، دخول جنت و جہنم، نماز، روزہ، حج و زکوٰۃ کی فرضیت، جہاد اور امر بالمعروف و نہی عن المنکر کی مشروعیت میں بھی متحد و متفق ہیں؛ اس لیے مسلمان ایک امت ہیں؛ بلکہ اللہ تعالیٰ نے تو دو آسمانی مذاہب کے ماننے والے یہودی اور نصرانی تک کو بعض امور مشترکہ کی وجہ سے ایک امت کہہ کر ان کے خلیجان اور خدشات کو دور کیا، جس کا حاصل یہ ہے کہ جو دین اللہ کے رسول ﷺ کو دیا گیا اور انبیاء سابقین جس دین کے حامل رہے، وہ ایک ہی دین، دین توحید ہے اور جس ملت کے داعی رہے وہ ملت اسلام ہے، لوگوں نے پھوٹ ڈال کر اصل دین کو پارہ پارہ کر دیا اور الگ الگ راہیں نکال لیں، نفسانی خواہشات اور اتباع ہوئی کی وجہ سے لوگ فرقوں اور ٹکڑوں میں بٹ گئے اور ہر فرقہ اپنے کو اچھا اور دوسرے کو گھٹیا اور ذلیل سمجھنے لگا، رسولوں کی واضح ہدایات کو پس و پشت ڈال کر دین کو باز بچہ اطفال بنا دیا اور اپنے عقائد و خیالات کو اصل دین کی جگہ دے کر ہر گروہ مسرور و شادماں اور اپنی غفلت، ضلالت اور جہالت کے نشے میں سرشار رہے۔

تیسرا کام:

اس وقت مسلمانوں کے خلاف نفرت انگیز ماحول اور فرقہ وارانہ ذہن بنا کر دشمنی و عداوت کی جو کھانیاں پیدا کی جا رہی ہیں انھیں پاٹ کر برادران وطن تک محبت و انسانیت کا پیغام پہنچانے کی ضرورت ہے، بہ حیثیت ”خیر امت“ ہماری دینی ذمہ داری ہے کہ ہم برادران وطن سے اپنے فاصلے کم کریں، خواہ وہ آرائیں ایس اور شدت پسند ہندو تنظیموں کے کارکنان کیوں نہ ہوں، ہم ایک مستقل لائحہ عمل کے ساتھ ان سے ملیں، بہ راہ راست ایک ایک فرد تک پہنچنے کی کوشش کریں، یہ ہمارا کتنا بڑا اجتماعی جرم ہے کہ کائنات کی سب سے بڑی صداقت ”اسلام“ جس کے ہم امین ہیں، ملک کی اکثریت تک اسے پہنچانے کے حوالے سے اب تک ہم کوئی لائحہ عمل بھی تیار نہ کر سکے۔

ملک کے ایک معروف دانشور لکھتے ہیں کہ، ”غیر مسلموں کے ساتھ حسن سلوک کا مطلب مہانت نہیں ہے یعنی ہمیں دین و ایمان کے کسی جز سے دستبردار ہونے کی ضرورت نہیں؛ لیکن ہمیں یہ سمجھنا چاہئے کہ ظلم و ستم کی دلدوز تاریخ کے باوجود ملک کے خمیر میں شرافت اور روحانیت کا جز بھی موجود ہے خاکستر میں دبی ہوئی اس چنگاری کو شرارہ بنانے کی ضرورت ہے اس کے لئے ہمیں متصوفانہ نرمی فراخ دلی و وسعت نظری اور توسع اختیار کرنے کی ضرورت ہوگی خدمت خلق اور خدمت انسانیت کو اپنا شعار بنانا ہوگا اور ضرورت پیش آجائے تو عارضی طور پر مستقبل کے بڑے فائدہ کے لئے اور حقوق کی بازیابی کے لئے اپنے کسی جائز حق سے بھی دست برداری اختیار کی جاسکتی ہے۔ یہ حلال کو حرام کرنا نہیں ہے بلکہ حکمت عملی ہے، اور اعتماد کی بحالی اور خلیج کو پاٹنے کی ایک کوشش ہے۔“

چوتھا کام:

ہر ذی شعور و صاحب ادراک اس بات سے ضرور اتفاق کرے گا کہ قوموں کی صلاح و فساد میں تعلیم و خواندگی کا بڑا دخل ہے، تعلیم ہی انسان کو انسان بناتی ہے اور زیور تہذیب و تمدن سے آراستہ کرتی ہے، جو قومیں تعلیم میں پیچھے رہ جاتی ہیں وہ اقوام عالم میں اپنا مقام نہیں بن پاتیں۔ ایک زمانہ تھا کہ مسلم اور عرب علماء نے سائنس اور طب کے میدانوں میں وہ کارہائے نمایاں انجام دیئے جسے آج بھی مغربی دنیا اپنی ارتقائی کوششوں کے باوجود فراموش نہیں کر سکی اور نہ آئندہ کر سکتی ہے۔

ہندوستان کے موجودہ حالات میں ملک دشمن عناصر کا جواب دینے کے لئے مسلمانوں میں تعلیمی بیداری اور دینی شعور کا پیدا ہونا بھی نہایت ضروری ہے؛ اس لئے کہ تعلیم ایک خاموش انقلاب کا ذریعہ اور زبردست

ارتقاء کا وسیلہ ہے، اس کے لیے زبانی جمع خرچ یا جلسہ اور کانفرنس کی ضرورت نہیں؛ بلکہ مقامی مسلم آبادی کو متحرک کیا جائے اور انہیں تعلیم و تربیت کی اہمیت بتائی جائے تو یقیناً اتنے وسائل مہیا کئے جاسکتے ہیں جن سے مقامی اسکول و کالج کو چلایا جاسکے، البتہ اس اسکول کا نصاب مغربی تعلیم کا چرہ نہ ہو، بلکہ یہ نصاب اسلامی نظریہ علم اور اسلامی کلچر پر مبنی ہو، ان اسکولوں میں مسلم طلبہ کو نہ صرف صحیح خطوط پر تعلیم دی جائے بلکہ ان کی تربیت بھی کی جائے، یعنی تعمیر سیرت اور کردار سازی اس کا لازمی حصہ اور نتیجہ ہو، اس سے بڑی تعداد میں ایسے افراد تیار ہونا شروع ہو جائیں گے جو قوم و وطن کے سچے ہمدرد اور ہی خواہ ہوں گے، ملک کی تعمیر و ترقی کے لئے مثبت کردار ادا کریں گے، جو خود اپنی زندگی میں اسلامی تعلیمات پر عمل کرنے والے ہوں گے اور اپنے عمل و کردار سے دوسروں کے لئے راہ عمل متعین کریں گے اس طرح سے تعمیر ملک و ملت کی فضا ہموار ہوگی۔

پانچواں کام:

ہمارے زوال کے اسباب میں سے ایک بڑا اور اہم سبب خود احتسابی و خود شناسی سے دوری اور منظم منصوبہ بندی کی کمی ہے۔ خود احتسابی دنیا کے مشکل ترین کاموں میں سے ایک ہے؛ کیونکہ انسان اپنی فطرت کے مطابق خود کو خامیوں سے پاک سمجھتے ہوئے تمام غلطیوں کا ذمہ دار دوسروں کو ٹھہراتا ہے۔ خود کو جانچنا، اپنی غلطیوں، خامیوں اور کوتاہیوں کی نشاندہی کر کے ان کی اصلاح کرنا اور اپنے ہر عمل کا خود حساب رکھنا ”خود احتسابی“ کہلاتا ہے۔ من حیث القوم اس عمل کی اہمیت دو چند ہو جاتی ہے، خاص کر حالات حاضرہ میں اس کی سب سے زیادہ ضرورت ہے کہ ہم اپنی خطاؤں کا تجزیہ کریں، کمیوں کو دور کرنے کی فکر کریں اور مستقبل بنی کا ثبوت دیتے ہوئے اپنے لئے مناسب لائحہ عمل تیار کریں!

اسی طرح کسی کام کو کرنے سے پہلے اس کا پروگرام بنانا، اہداف و مقاصد طے کرنے کے ساتھ طریقہ کار اور وسائل متعین کرنا، اس کے فوائد و نقصانات سے واقفیت و معرفت، کام کو آسان، محکم اور کامیاب بنانے میں اہم رول ادا کرتے ہیں، یہی وجہ ہے کہ پلاننگ و منصوبہ بندی کی ہر میدان میں بڑی اہمیت ہے، خواہ وہ سیاسی ہو یا اقتصادی، علمی ہو یا عملی، دینی ہو یا دنیاوی، انتظامی ہو یا دعوتی۔

مختصر یہ کہ حکومت وقت کے تئیں لا حاصل تبصروں، بے جا تذکروں اور بے محل مشوروں سے کئی گنا بہتر اپنی غلطیوں کا تدارک اور خامیوں کی اصلاح ہے۔ جس دن ہماری قوم اور اس کے قائدین گفتار کے بجائے کردار کے غازی بن جائیں گے، ہر اقدام سے پہلے خود احتسابی اور منصوبہ بندی کو اپنا آئین بنالیں گے اور اجتماعی و ملی مفادات کے لئے بے غرض ہو کر اپنی خدمات انجام دیں گے اس دن حقوق کی بازیابی کے لئے نہ

کسی مہم کی ضرورت ہوگی نہ کانفرنس کی۔

یا رب! دل مسلم کو وہ زندہ تمنا دے
جو قلب کو گرما دے، جو روح کو تڑپا دے
بے لوث محبت ہو، بے باک صداقت ہو
سینوں میں اجالا کر، دل صورت مینا دے
احساس عنایت کر آثار مصیبت کا
امروز کی شورش میں اندیشہ فردا دے

(بقیہ صفحہ ۴۸ سے)

وہ اپنے عہد کے بے نظیر ادیب تھے اور ایک ادیب کی تمام تر لطافتیں، نفائیں اور نزاکتیں ان کی ذات میں موجود تھیں، وہ صرف لفظوں کی فسوں کاری اور زبان و بیان کی حسن کاری پر ہی زور نہیں دیتے تھے؛ بلکہ ان کا زور اس پر بھی ہوتا تھا کہ انسان کو اخلاق و لباس اور بول چال کے معاملے میں بھی نفیس و نستعلیق ہونا چاہیے، خود ان کی تحریر و تقریر میں ہی نفاست و نزاہت نہ جھلکتی؛ بلکہ ان کا سراپا بھی ان کے انفراد امتیاز کی گواہی دیتا، وہ جس مجلس میں ہوتے، اپنی وجیہ و باوقار شخصیت، علمی و ادبی سربرآوردگی اور لباس و پوشاک کے رکھ رکھاؤ کی وجہ سے سب میں نمایاں نظر آتے۔ بہترین کرتا پا جامہ، عمدہ شیر وانی، سلیقے سے اوڑھی گئی کشتی نما (دیوبندی) ٹوپی، خوب صورت فریم اور موٹے شیشے کی عینک اور چمکتے ہوئے جوتے ان کی خوش قامتی کو مزید دیدہ زیب بنادیتے، چلنے کا انداز، دیکھنے کا ڈھنگ اور بات کرنے کا آہنگ؛ سب من کو موہ لینے والا ہوتا؛ چنانچہ وہ جدھر سے گزرتے، آس پاس کے لوگوں کی نگاہ بے ساختہ ان پر جاٹھرتی، پھر وہ اس وقت تک انھیں دیکھتے رہتے، جب تک مولانا نظروں سے اوجھل نہ ہو جاتے۔ اپنی اس غیر معمولی نفاستِ ذوق کا وہ برملا اظہار و اعلان بھی کرتے اور شاگردوں کو ایسے ہی اطوار اختیار کرنے کی تلقین بھی کرتے، کہ اس طرح زندگی کلفتوں میں بھی لذت بخش ہو جاتی ہے اور ویسے بھی خوش لباسی و خوش فکری ہر باشعور انسان کا زیور ہے۔ اگر کسی بڑے سے بڑے انسان میں بھی انھیں بدویت، بھونڈاپن یا بد مذاقی نظر آتی تو سخت تکلیف کا اظہار کرتے۔ وہ ان کتابوں کو بھی ہاتھ لگانا گوارہ نہ کرتے، جن کی جلد بندی بے ڈھب، کاغذ پیچ پوچ اور کتابت نگاہوں کو چھتی ہو، کہا کرتے کہ مولانا! ایسی کتاب دیکھ کرتے ہوئے لگتی ہے، یہی وجہ ہے کہ وہ اپنی ہر کتاب میں جتنی محنت مواد کو بہتر اور معیاری بنانے پر کرتے تھے، اسی قدر محنت اس کی معیاری طباعت پر بھی کرتے تھے۔

کارواں باقی ہے میر کارواں رخصت ہوا

بہ یاد: حضرت مولانا قاری سید عثمان منصور پوریؒ

مولانا محمد قمر الزماں ندوی*

آج جمعہ کی نماز سے فارغ ہو کر جیسے ہی گھر پہنچا، سوشل ذرائع سے حضرت قاری محمد عثمان صاحب منصور پوریؒ صدر جمعیت علماء ہند و قائم مقام مہتم دارالعلوم دیوبند کی وفات کی خبر ملی، ہفتہ، عشرہ سے زیادہ حضرت قاری صاحب موت و زیست کی کیفیت سے دوچار تھے، پورے ملک میں ان کے لیے دعاؤں کا اہتمام ہو رہا تھا۔ آخر موت کے سامنے زندگی نے دم توڑ دیا جو ہر ذی روح کا انجام ہے، حضرت قاری صاحب کو جو حیات مستعار کے دن ملے تھے وہ مکمل کر کے آج ۲۱/ مئی ۲۰۲۱ء بروز جمعہ جو کے سید الايام ہے عین جمعہ سے قبل اپنے رب حقیقی سے جا ملے۔ انا للہ وانا الیہ راجعون

جو بادہ کش تھے پرانے وہ اٹھتے جاتے ہیں

کہیں سے آب بقائے دوام لا ساقی

یہ دور ایسے ہی نقطہ الرجال کا ہے، عبقری اور جامع شخصیات بہت کم رہ گئی ہیں، ماضی میں جس قدر ہر فن کے ماہرین اور رجال کار کی کثرت تھی، آج اتنی ہی کمی کا احساس سب کو ہے، فروغ شمع تو کسی نہ کسی حد تک باقی ہے لیکن محفل پروانوں سے بالکل خالی ہوتی جا رہی ہے۔

فروغ شمع تو باقی رہے گا صبح محشر تک

مگر محفل تو پروانوں سے خالی ہوتی جاتی ہے

حضرت مولانا قاری محمد عثمان صاحب منصور پوریؒ کا نہ میں شاگرد ہوں اور نہ مرید و مستر شداور نہ ہی ان سے مجھے کسب فیض کا موقع ملا؛ لیکن ان کی شخصیت سے میں ہمیشہ متاثر رہا اور بار بار ان کے شاگردوں کی زبانی ان کے محاسن، خوبیوں، نیکیوں اور اچھائیوں کا تذکرہ سنا، میرے گاؤں میں ان کے شاگردوں کی بڑی تعداد ہے، ان کی زبانی ان کے بارے میں بہت سی باتیں معلوم ہوئیں، بطور خاص گرامی قدر مولانا ایاز اسعد قاسمی جو ان کے

خاص شاگرد اور خادم رہے ہیں، ان کی زبانی ان کی شرافت، مروت، سخاوت پاک بازی اور سادگی کا چرچا سنا وہ سادات حسینی کے چشم و چراغ تھے، خاندانی آدمی تھے نسبت اونچی تھی، شیخ الاسلام مولانا مدنی کے داماد تھے، علم و عمل کے جامع اور اخلاص و صفا اور تواضع و انکسار کے پیکر تھے۔

آج سے پچیس چھبیس سال پہلے وہ ہمارے گاؤں میں طلبہ کے ایک اجلاس میں تشریف لائے تھے، جو بزم جلالی کے زیر اہتمام منعقد ہوا تھا، مجھے انکی خدمت اور ان سے گفتگو کا موقع ملا اور کئی سوالات کئے مولانا نے بہت محبت سے جوابات دیئے اور بہت خوش ہوئے، ایک آدھ بار اور ان سے ملنے کا موقع ملا۔ ان کے یہاں ہٹو بچو کا کوئی معاملہ نہیں تھا ہر ایک سے محبت اور خندہ پیشانی سے ملتے تھے۔ اس مجلس میں ان سے ہم لوگ بے تکلف گفتگو اور سوالات کر رہے تھے اور مولانا اولاد کی طرح شفقت سے پیش آرہے تھے۔

یقیناً آپ کے انتقال سے ملت کا بہت بڑا خلا ہوا ہے، دیوبند اور جمعیت ہی نہیں بلکہ پوری ملت اسلامیہ ایک عظیم قائد، منتظم، مدبر استاد، مربی اور اتالیق سے محروم ہو گئی ہے، جس کا احساس سبھی اہل علم اور باشعور افراد کر رہے ہیں۔

قدرت نے قاری صاحبؒ کو حسن و جمال سے بھی نوازا تھا بہت ہی وجیہ و تشکیل تھے ہر دم رواں اور ہر دم جواں معلوم ہوتے تھے، قدرت کی طرف سے اچھی صحت بھی ملی تھی، قاری صاحب کو علم حدیث سے خاص شغف تھا، معاملہ فہمی اور امانت و دیانت کی دولت سے بھی مالا مال تھے، ان کی سب سے بڑی خوبی اور کمال جس میں وہ منفرد اور بے مثال لوگوں میں ہیں، میں ہی نہیں بلکہ ہزاروں علماء اور اہل علم ان پر رشک کرتے ہیں اور کریں گے وہ ان کی اپنی اولاد کی دینی علمی فکری اور روحانی تربیت ہے وہ یقیناً اس اعتبار سے بہت کامیاب والد اور مربی ثابت ہوئے، ان کی دینی علمی اور روحانی تربیت ہی کی وجہ سے ان کے دونوں صاحبزادگان مولانا مفتی سلمان منصور پوری مدیر ماہنامہ ندائے شاہی مراد آباد اور مولانا محمد عفان منصور پوری صدر مدرس جامعہ اسلامیہ جامع مسجد امر وہ علم و عمل اور اخلاق و کردار کے جامع ہیں اور دونوں برادران الولد سرلابیہ کے مصداق ہیں۔

ہندوستان کے ایک بڑے اور جہاں دیدہ عالم کو یہ فرماتے ہوئے سنا کہ علماء اور اہل علم کو اپنی اولاد کی تربیت کے حوالے سے حضرت قاری عثمان صاحب منصور پوری کو اپنا نمونہ اور آئیڈیل بنانا چاہیے یقیناً وہ مثالی باپ اور مثالی والد و مربی ہیں۔

مجلس تحفظ ختم نبوت کے حوالے سے جوان کی خدمات ہیں اور انہوں نے اس میدان کے لیے طلبہ کی جو کھیپ تیار کی اور جس طرح ان کی تربیت کی، رجال کا رتیار کیے اور جو قیمتی محاضرات دیئے یہ خدمات روز روشن کی

طرح عیاں ہیں۔ مستقبل کا مورخ اور سوانح نگاران کی خدمات کو اس حوالے سے بھی ضرور لکھے گا۔ مولانا کی سرگزشت حیات کا مختصر خاکہ ذیل میں پیش کرتے ہیں تاکہ خلف، سلف کے حالات سے واقف ہوں اور ان کی قربانیوں اور خوبیوں کو اپنے لیے نمونہ اور مثال بنائیں۔

قاری صاحب دارالعلوم دیوبند کے استاد حدیث اور معاون مہتمم تھے، اپنے وطن منصور پور میں ۱۲/اگست ۱۹۴۴ء میں کو پیدا ہوئے، ابتدائی تعلیم وطن میں حاصل کی اور فارسی عربی کی پوری تعلیم دارالعلوم دیوبند میں حاصل کی، ۱۹۶۵ء میں دورہ حدیث سے فارغ ہوئے اور ۱۹۶۶ء میں دیگر فنون کی تکمیل کے ساتھ تجوید و قرأت اور ادب عربی کی تربیت حاصل کی، اولاً جامعہ قاسمیہ گیا میں پانچ سال تک تدریسی خدمات انجام دی، پھر جامعہ اسلامیہ جامع مسجد امروہہ میں گیارہ سال تک مختلف علوم و فنون کی کتابیں پڑھائیں، شوال ۱۴۰۲ھ/مطابق ۱۹۸۲ء میں دارالعلوم دیوبند میں مدرس مقرر ہوئے۔

درس و تدریس کے ساتھ مختلف انتظامی ذمہ داریاں بھی آپ سے متعلق رہیں، ۱۹۸۶ء میں عالمی اجلاس تحفظ ختم نبوت کے موقع پر آپ کو کل ہند مجلس تحفظ ختم نبوت کا ناظم مقرر کیا گیا، ۱۹۹۹ء میں تدریس کے ساتھ نائب مہتمم مقرر ہوئے۔ ۲۰۰۸ء تک اس اہم عہدہ پر فائز رہے، مؤطا امام مالک، مشکوٰۃ المصابیح وغیرہ زیر درس رہیں۔

ردقادیانیت کے موضوعات پر تکمیلات کے طلبہ کو محاضرہ بھی پیش کرتے رہے، مجلس شوریٰ کے اجلاس صفر ۱۴۴۲ھ مطابق اکتوبر ۲۰۲۰ء میں آپ کو دارالعلوم کا معاون مہتمم مقرر کیا گیا۔ ۲۰۰۶ء میں جمعیت علماء ہند کے قومی صدر منتخب کیے گئے اس کے بعد امیر الہند کے باوقار منصب پر بھی فائز ہوئے۔

اللہ تعالیٰ حضرت قاری صاحب کی مغفرت فرمائے، جنت الفردوس ان کا ٹھکانہ بنائے اور وارثین، متعلقین اور اہل تعلق کو صبر جمیل اور دارالعلوم کو ان کا نعم البدل عطا فرمائے۔ آمین

حضرت مولانا حبیب الرحمن اعظمیؒ حیات و خدمات

عبد العظیم بن عبد العظیم اعظمی

محدث جلیل، مؤرخ اسلام، حضرت مولانا حبیب الرحمن صاحب اعظمی (نور اللہ مرقدہ) 1361ھ مطابق 1941ء میں پیدا ہوئے، آپ کا وطن جگدیش پور اعظم گڑھ ہے، جو اعظم گڑھ لکھنؤ شاہ راہ پر پھول پور سے ایک کیلومیٹر جانب مشرق میں واقع ہے، یہ وہی سرزمین ہے جو شیخ الحدیث مولانا عبدالحق اعظمی، مولانا افتخار احمد قاسمی اور قاری ابوالحسن اعظمی جیسے نابغہ روزگار شخصیات کا وطن اصلی ہے، آپ کے والد محترم کا نام حافظ انوار الحق تھا، آپ کا تنہیال لکری پور تھا۔

ابتدائی تعلیم گاؤں کے مکتب میں، گاؤں کی بزرگ و محترم شخصیت حاجی محمد شبلی صاحب سے حاصل کی، ان کے یہاں قرآن مجید، اردو ریاضی اور فارسی وغیرہ کی مکتبی تعلیم حاصل کی، پھر گاؤں سے چار کیلومیٹر کی مسافت پر واقع ”برکی پور“ کے ایک مدرسے میں داخل ہوئے، یہاں آپ نے فارسی میں استعداد پختہ کی، اس وقت یہاں دو مشہور استاذ حافظ ایوب صاحب اور اعظم گڑھ کے مشہور شاعر، جناب عبید اللہ اختر مسلمی صاحب موجود تھے، آپ نے ان سے استفادہ کیا، اس کے بعد آٹھ ماہ مولانا حسن چھانوی صاحب سے تعلیم حاصل کی، پھر پھول پور مدرسہ ”روضۃ العلوم“ سے عربی تعلیم کا آغاز کیا، یہاں آپ نے عربی کی ابتدائی کتابیں اور کچھ فارسی کی کتابیں پڑھی، اسی مدرسہ میں آپ نے حضرت تھانوی کے خلیفہ مولانا شاہ عبدالغنی پھول پوری علیہ الرحمہ سے گلستاں پڑھی تھی، اس کے بعد قصبہ سرائے میر کے نامور مدرسہ ”بیت العلوم سرائے میر“ میں داخل ہوئے، یہاں عربی کی تعلیم متوسطات تک حاصل کی، اس کے بعد بغرض اعلیٰ تعلیم منو کا قصد کیا، اور مشرقی یوپی کی مشہور و معروف درسگاہ ”دارالعلوم منو“ میں داخلہ لیا، اور یہاں متوسطات سے عربی ہفتم کی تعلیم حاصل کی، اور مزید تعلیم کے لئے مشہور معروف دینی درسگاہ ”دارالعلوم دیوبند“ کا قصد کیا، یہاں آپ ایک سال رہے، آپ نے دارالعلوم دیوبند میں درج ذیل اساتذہ سے استفادہ کیا۔

صحیح بخاری مکمل مولانا فخر الدین مراد آبادی سے، سنن ترمذی جلد اول مولانا ابراہیم بلیاوی سے، صحیح مسلم و سنن ماجہ باستثنا چند اسباق اول و آخر مولانا بشیر احمد خاں بلند شہری سے، سنن ابن ماجہ کے اول و آخر کے چند اسباق قاری محمد طیب صاحب سے، طحاوی شریف مولانا اسلام الحق اعظمی سے، سنن نسائی مولانا شریف حسن دیوبندی سے، مؤطا امام مالک و مؤطا امام محمد حضرت مولانا عبدالاحد دیوبندی سے، سنن ابوداؤد مکمل و سنن ترمذی جلد ثانی و شمائل ترمذی مولانا فخر الحسن مراد آبادی سے پڑھی اور 1964 میں سند فراغت حاصل کی۔

تعلیم و تحصیل سے رسمی فراغت کے بعد درس و تدریس سے نئے علمی دور کا آغاز کیا، اولاً کچھ ماہ تک مدرسہ ”روضۃ العلوم پھول پور“ میں شعبہ تبلیغ سے منسلک رہے، اس کے بعد اشرف المدارس گھوسی کے ذریعہ آپ نے درس و تدریس کے میدان میں قدم رکھا، آپ یہاں صدر المدرسین تھے، پھر یہاں سے بنارس جامعہ اسلامیہ ریوڑی تالاب تشریف لے گئے، بنارس کے بعد آٹھ ماہ کے لیے ”مدرسہ قرآنیہ جونپور“ تشریف لائے، اس کے بعد مشہور وکیل جناب مسعود صاحب کی طلب پر منگرواں تشریف لائے، آپ کو مدرسہ کے انتظامی معاملات کی ذمہ داریاں سپرد کی گئیں، جس کو آپ نے بحسن خوبی انجام دیا، ایک ہی سال میں تعلیم کے اعتبار سے مدرسہ کا قد بلند ہو گیا، اس کے بعد پھر آپ جامعہ اسلامیہ بنارس تشریف لائے، اور 1980ء تک مسند درس کی زینت بنے رہے، 1982ء میں دارالعلوم دیوبند میں ”وسطی“ کے مدرس مقرر ہوئے، 1414ھ میں وسطیٰ سے علیا میں ترقی دی گئی، 1420ھ میں ردعیساویت کمیٹی کے نگران پھر ناظم مقرر کیے گئے۔

دارالعلوم دیوبند میں مسلم شریف کی دونوں جلدیں، ابوداؤد، مشکاة المصابیح، نخبۃ الفکر اور مقدمہ ابن صلاح جیسی اہم کتابیں آپ کے زیر درس رہیں، استاذ محترم مفتی سعید صاحب نور اللہ مرقدہ کے وصال کے بعد بخاری شریف کے کچھ اجزاء بھی آپ کے سپرد کیے گئے تھے، لیکن لاک ڈاون اور مدرسہ نہ کھلنے کی وجہ سے، بخاری کے درس کا موقع ہی نہیں ملا۔

راقم نے حضرت الاستاذ سے ”مسلم شریف“ کی دونوں جلدیں اور ”مقدمہ ابن صلاح“ پڑھی ہے، آپ کا درس علمی اور تحقیقی مباحث سے پر مغز ہوتا تھا، ادھر ادھر کے واقعات، ایران توران کے من گھڑت قصوں سے پاک ہوتا تھا، عبارت کے ایک ایک جزء پر علمی بحث کرتے تھے، احادیث کے درس میں راویوں کی ہندی کی چندی کر دیتے تھے، حدیث کے درایتی پہلو پر خاص نگاہ ہوتی تھی، حضرت الاستاذ نے ایک ہی کتاب کا کئی کئی سال درس دیا ہے، لیکن آپ درس کے لیے ان کتابوں کی تیاری محنت، لگن، تن من دھن سے کرتے تھے، اس کتاب سے متعلق آٹھ دس کتابیں دیکھتے تھے، سبق کے ہر گوشے پر کلام کرتے تھے۔

مولانا مرحوم ایک باکمال مدرس کے ساتھ ساتھ، ایک کامیاب قلم کار اور مصنف بھی تھے، آپ کی چھوٹی بڑی کتابوں اور رسائل کی مجموعی تعداد تیس سے زائد ہیں، آپ کی کتابیں، تحقیق و تدقیق اور اردو ادب و انشاء پردازی سے لبریز ہوتی ہیں، آپ نے ”شجرہ طیبہ“ اور ”تذکرہ علماء اعظم گڑھ“ کے ذریعہ اس میدان میں قدم رکھا، دیکھتے ہی دیکھتے آپ کا شمار ہندوستان کے مشہور و معروف قلم کاروں میں ہونے لگا، استاذ محترم کی کتابوں کے نام درج ذیل ہیں۔

(1) تذکرہ علماء اعظم گڑھ (2) شجرہ طیبہ (3) اجودھیا کے اسلامی آثار (4) بابری مسجد حقائق اور افسانے (5) ایک فتویٰ کا تحقیقی جائزہ (6) اسلام کا نظام عبادت (7) اسلام میں تصور امارت (8) اسلام اور نفقہ مطلقہ (9) ہندوستان میں امارت شرعیہ کا نظام اور جمعیت علماء ہند کی جدوجہد (10) مقالات حبیب تین جلدیں (11) متحدہ قومیت علماء اسلام کی نظر میں (12) نمینیت عصر حاضر کا عظیم فتنہ (13) فرقہ اثناعشریہ فقہاء اسلام کی نظر میں (14) خلیفہ مہدی صحیح احادیث کی روشنی میں، (15) طلاق ثلاثہ صحیح ماخذ کی روشنی میں (16) تفسیر سورہ بقرہ (17) خواتین اسلام کی بہترین مسجد (18) امام کے پیچھے مقتدی کی قرأت کا حکم (19) تحقیق مسئلہ رفع یدین (20) مسائل نماز (21) امام ابوحنیفہ کا علم حدیث میں مقام و مرتبہ (22) وفائیات نمبر، ماہنامہ دارالعلوم دیوبند (23) شرح مقدمہ شیخ عبدالحق دہلوی (24) شرح نخبۃ الفکر (25) امام ابوداؤد اور ان کی سنن (26) شیعیت قرآن و حدیث کی روشنی میں (27) شیوخ ابی داؤد فی السنن، عربی (28) حرمت مصاہرت (29) کیا حدیث حجت نہیں؟ (30) حدیث و سنت پر نقد و نظر (31) سرسید احمد خان کا نظریہ حجیت حدیث، بحث و تحقیق کے آئینے میں (32) بابری مسجد تاریخ کے مختلف مراحل میں (33) میت پر اظہار غم کے مسائل و دلائل (34) تفسیر مظہری، غیر مطبوعہ۔

ان تالیفات و تصنیفات کے علاوہ سیکڑوں علمی و تحقیقی مضامین و مقالات بھی تحریر کیے جو ملک کے موقر و اہم رسائل معارف اعظم گڑھ، برہان دہلی، البلاغ ممبئی، ماہنامہ دارالعلوم دیوبند وغیرہ میں شائع ہوئے۔

1980ء میں آپ کو تنظیم ”عالمی موتمر“ کا ناظم بنایا گیا، اور اس سے نکلنے والے ماہنامہ ”القاسم“ کی ادارات بھی سپرد کی گئی، 1984ء میں آپ کو ماہنامہ ”دارالعلوم دیوبند“ کا مدیر منتخب کیا گیا، آپ مسلسل پینتیس سال تک ماہنامہ کے مدیر رہے ہیں، اس دوران آپ کے اشہب قلم سے نکلنے والے شذرات اور نگارشات کی وجہ سے ماہنامہ کا شمار ملک کے موقر و اہم رسائل میں ہونے لگا۔

استاذ محترم علم و مطالعہ کے سچے عاشق تھے، ہمہ وقت کتابیں ہی آپ کا اوڑھنا بچھونا تھیں، آپ کا حجرہ آرام

گاہ کم کتب خانہ زیادہ معلوم ہوتا تھا، اخیر وقت تک آٹھ آٹھ نو نو گھنٹے مطالعہ کیا کرتے تھے، کوئی کتاب مل جاتی تو ختم کئے بغیر، سکون نہیں ملتا تھا، اگر کسی شخص نے کوئی عمدہ کتاب مولانا کو دے دی تو تب تک بار بار زبان پر اس کتاب کا تذکرہ رہتا ہے، جب تک کہ وہ کتاب ختم ہی نہ ہو جائے، عمدہ کتابیں دیکھ کر بہت خوش ہوتے تھے، ان کے علمی ذوق، کتابوں اور مطالعہ کا شاہد ان کا عظیم کتب خانہ بھی ہے، مولانا اسجد مدنی صاحب بیان کرتے ہیں کہ مولانا کا پوتا محمد عفان اعظمی دیوبند میں قرآن کریم حفظ کر رہا تھا مولانا کے مطالعہ اور ہمہ وقت کتب بینی اور ورق گردانی دیکھ کر تعجب خیز لہجے میں کہا داد جان! لگتا ہے کہ آپ کا حافظہ ٹھیک نہیں ہے، چوبیس چوبیس گھنٹے کتاب یاد کرتے ہیں اور یاد نہیں ہوتی۔ مجھے دیکھیے، ایک ہی مرتبہ میں یاد کر لیتا ہوں۔

اسی ذوق مطالعہ کا ثمرہ تھا کہ اسٹاذ محترم کا سینہ معلومات کا گنجینہ بن گیا تھا، جو بعد میں ان کی نوک قلم سے رواں ہو کر صفحہ قمر طاس پر ثبت ہو گیا، جسے دیکھ کر ایک خلقت انھیں ”مورخ اسلام“ کہنے پر مجبور ہو گئی۔

مولانا مرحوم اردو ادب کے مایہ ناز، انشاء پرداز ادیب تھے، تاریخ سے آپ کو خصوصی لگاؤ تھا، خصوصاً دیار پورب کی تاریخ پر آپ کی خاص نگاہ تھی، جس کا بین ثبوت ”تذکرہ علماء اعظم گڑھ“ جیسی شاہکارہ تصنیف ہے، مولانا نجم الدین اصلاحی صاحب رقم طراز ہیں کہ:

مولانا جگدیش پوری بھی اعظم گڑھ کے نوجوان علماء میں اپنی علمی صلاحیتوں اور بلند پایہ مضامین کے لحاظ سے اپنا ممتاز مقام رکھتے ہیں، چنانچہ مشاہیر ہند پر آپ کے کئی نمبر معارف جیسے معیاری رسالہ میں شائع ہو چکے ہیں۔ ”تذکرہ علماء اعظم گڑھ“ نامی کتاب آپ کی جدوجہد اور کاوش کا ایک کامیاب کارنامہ ہے، اس کتاب سے پہلے علماء اعظم گڑھ کے تذکرے متفرق طور پر جستہ جستہ ملتے ہیں، لیکن کتابی شکل میں میرے علم میں یہ پہلی کتاب ہے جو اپنے مستند ماخذ اور تحقیقی حوالجات کے ساتھ آپ کے سامنے موجود ہے، سیرت اور سوانح نگاری مسلمانوں کا وہ امتیازی وصف رہا ہے کہ آج تمام دنیا اس مصوری پر حیران ہے، جن میں ہزاروں واقعات عبرت پذیری اور نتیجہ رسی کے موجود ہیں، اس کتاب کے دیکھنے سے صحیح اندازہ ہوتا ہے کہ مولف کو کتنی زحمت برداشت کرنی پڑی اور سفر کر کے کتنے دفاتر دیکھنے پڑے، نیز مخطوطات اور ثقہ لوگوں سے معلوم کرنے اور سننے کے بعد تحقیق و تلاش کو جاری رکھ کر یہ کتاب مرتب کرنا آپ کا اہم کارنامہ ہے۔ مولف کی منانت تحریر، سنجیدگی، بیان کی خوبی سے خوش ہو جاتا ہے، جو ہر آئینہ مستحق مبارک باد ہے، بہر حال کتاب اپنے ماخذ کے اور معلومات کے اعتبار سے کامل ہے، اور مصنف کی محنت و جان کا ہی صفحہ صفحہ سے ظاہر ہے“ (تقریظ تذکرہ علماء اعظم گڑھ ص: 21)

اس کے علاوہ ”مقالات حبیب“ میں دیار پورب کی متفرق شخصیات کا خاکہ ہے نیز ”اجودھیا کے اسلامی

آثار“ اور ”بابری مسجد حقائق اور افسانے“ سے بھی دیار پورب کی تاریخ پر آپ کی گہرائی و گیرائی کا اندازہ لگایا جاسکتا ہے۔

مولانا مرحوم علم حدیث میں مہارت تامہ رکھتے تھے، اس کے ایک ایک گوشے پر تحقیقی ذوق رکھتے تھے، خصوصاً اس علم کا ایک فن ”اسماء الرجال“ سے آپ کو خاص لگاؤ تھا، راویوں پر کلام، اور ان کی پوری زندگی کی منظر کشی کچھ یوں کیا کرتے تھے کہ سننے والا بے ساختہ کہہ دیتا تھا کہ یہ ہمارے وقت کے ”حافظ ابن حجر عسقلانی“ ہیں، برصغیر میں فتنہ انکارِ حجیت حدیث بہت تیزی سے پھیل رہا ہے، مولانا مرحوم نے اس کے رد میں بیش بہا، علمی و تحقیقی کتابیں اور مضامین لکھی ہیں، جس میں حجیت حدیث کو دو چار کی طرح واضح کر دیا ہے۔

اکابر علماء دیوبند اور دارالعلوم دیوبند کی تاریخ پر بھی آپ کو کافی گہرائی و گیرائی حاصل تھی، ماہنامہ دارالعلوم دیوبند کے اکثر اداریات، اور صفحات اسی خاص موضوع سے سیاہ ہوئے ہیں، جو بعد میں ”مقالات حبیب“ کے نام سے بھی شائع ہوا ہے۔

تذکرہ نویسی، شخصیات کے خاکہ پر آپ کو مکمل عبور حاصل تھا، آپ کے خاکے علم و تحقیق، زبان و بیان کی برجستگی، انشاء پر دازی اور سلاست روائی سے لبریز معلومات کا سدابہار تھے ہوتے تھے، مولانا اعجاز علیہ الرحمہ تذکرہ نویسی، سوانح نگاری اور تراجم پر کلام کرنے کے بعد رقم طراز ہیں کہ:

”اسی سلسلے کی ایک کڑی ہمارے مخدوم فاضل گرامی مولانا حبیب الرحمن قاسمی استاذ حدیث دارالعلوم دیوبند کی مرتب کردہ کتاب ”تذکرہ علماء اعظم گڑھ“ ہے۔ اس کا پہلا ایڈیشن 1976ء میں شائع ہوا تھا، جس میں مولانا موصوف نے بڑی تحقیق و تدقیق کے ساتھ، نہایت جانفشانی و تلاش و جستجو سے ضلع اعظم گڑھ کے تقریباً دو سو علماء کے حالات لکھے تھے۔ اس وقت سے اب تک کے وقفہ میں اور بھی بہت سے علماء دنیا کا سفر مکمل کر کے منزل آخرت میں کمر کھول چکے ہیں، مولانا نے اس نئے ایڈیشن میں مزید محنت کر کے تقریباً پچاس علماء کے حالات کا اضافہ کیا۔ (تذکرہ علماء اعظم گڑھ)

علم تفسیر پر بھی آپ کا گہرائی و گیرائی کے ساتھ مطالعہ تھا، آپ نے سورہ بقرہ کی تفسیر لکھی تھی اور تفسیر مظہری پر تحقیقی کام کیا تھا جو کہ ابھی تک غیر مطبوعہ ہے۔

مولانا مرحوم جمعیت علماء ہند کی مجلس عاملہ کے رکن تھے، جمعیت کی میٹنگوں میں حق گوئی و بے باکی کے ساتھ اپنی رائے رکھتے تھے اگرچہ وہ دوسرے اراکین کی رائے کے خلاف ہوتی تھی، جمعیت علماء ہند کی ملی اہم معاملات میں آپ کے مشورے کے بغیر کوئی قدم نہیں اٹھاتی تھی،۔۔۔۔ (بقیہ صفحہ ۱۵ پر)

دکھ تو ایسا ہے کہ دل آنکھ سے کٹ کٹ کے بہے!

استاذ محترم مولانا نور عالم خلیل امینیؒ کی یاد میں

مفتی نایاب حسن قاسمی سیتا مڑھی

آہ! یہ انسانیت خور و باہمیں کیا کیا دن دکھائے گی اور کیسے کیسے لعل و گہر ہم سے چھینتی رہے گی۔ یوں تو ان دنوں کسی لڑی سے چھٹکے ہوئے موتیوں کی طرح ہر آن انسانی سانسیں ٹوٹی بکھرتی اور اس عالم ہست و بود سے دور چھٹکتی جا رہی ہیں، مگر استاذ محترم مولانا نور عالم خلیل امینیؒ کی رحلت کا سانحہ نہایت ہی جگر خراش اور دل کو چھلنی کرنے والا ہے۔ کیسی زندہ دل شخصیت تھی اور کیسی رفعتوں کا حامل انسان۔ شایستگی ان کا خاصہ تھی اور شگفتگی ان کی فطرتِ ثانیہ۔ جیسی آبدار تحریریں لکھتے، ویسی ہی شاندار گفتگو کرتے، وہ حقیقی معنوں میں یکہ تاز ادیب تھے اور دل و دماغ میں سحر پھونکنے والے گفتگو طراز۔ مولانا سے جب بھی بات ہوتی ذہن شاداب ہو جاتا اور علم و نظر کے قیمتی موتی ہاتھ آتے۔ ابھی مولانا کئی اہم علمی و ادبی منصوبوں پر کام کر رہے تھے، ان کا ایسے چلا جانا ان کے اہل خانہ و پسماندگان کے لیے ہی نہیں، دنیا بھر میں پھیلے ہوئے ان کے شاگردوں، ان کے مستفیدین و متعلقین اور پورے جہانِ علم و ادب کے لیے ایک جاں کاہ حادثہ ہے۔ دوسرے ہزاروں لوگوں کی طرح وہ میرے بھی استاذ تھے، ان سے کتابی علم حاصل کرنے کے علاوہ ان کی بافیض اور پر مغز باتوں سے بھی بہت کچھ سیکھنے کی سعادت حاصل ہوئی۔ ابھی دکھ تو ایسا ہے کہ دل آنکھ سے کٹ کٹ کے بہے۔ اور ذہن شدید اضطراب و انتشار سے دوچار ہے، مگر یادوں کو سمیٹنا بھی ضروری ہے، مولانا سے وابستہ وہ یادیں، جو بڑی پر لطف ہیں اور اب ان میں کوئی اضافہ نہیں ہو سکتا، سو کچھ غیر مرتب سطریں لکھنے کی کوشش کر رہا ہوں۔ مولانا کا نام بچپن سے ہی سنا ہوا اور جانا پہچانا تھا، باضابطہ تعارف اور افادہ و استفادہ کا سلسلہ ۲۰۱۰ میں شروع ہوا جب ہم تکمیلِ ادب عربی کی جماعت میں داخل ہوئے۔ درس گاہ میں کسبِ فیض کے ساتھ کبھی کبھی مولانا کے دولت کدے پر بھی جایا کرتے اور ان کی علمی و ادبی گفتگو سے مستفید ہوتے۔ میں خاص طور پر ان کی باتیں بڑی دلچسپی سے سنتا تھا، مختلف حالات و واقعات اور شخصیات پر ان کی رائیں اور تبصرے بڑے چست اور پر لطف ہوتے، معلومات میں

اضافہ ہوتا سوالگ۔ انھوں نے اپنی زندگی میں کئی بڑی اور اہم شخصیات کو دیکھا اور برتا تھا، سوان کے تعلق سے ان کے خیالات میں قطعیت و ایقان ہوتا اور ان کی باتوں سے متعلقہ شخصیات کی زندگی و کردار کی کئی پرتیں کھل کر سامنے آ جاتیں۔ درس گاہ میں بعض طلبہ کے منفرد قسم کے ناموں پر چٹکی لیتے اور وقتاً فوقتاً چھیڑ چھاڑ رہتی، خود سبق کے پہلے دن دیگر کئی رفقا کے ساتھ میں بھی ان کے رڈار پر آ گیا تھا، حاضری لیتے ہوئے مولانا نے میرا نام پکارا اور کہا ”نایابِ حُسن“، سن کر ساری درس گاہ قہقہہ بار ہو گئی اور میں عجیب و غریب سہمی ہوئی شکل بنائے کھڑا رہا، پھر کہنے لگے تمہارا یہ نام کس نے رکھا ہے؟ حُسن بھی کہیں نایاب ہوتا ہے؟ انھیں پتا تھا کہ نام کا حصہ ”حُسن“ نہیں، ”حَسَن“ ہے، مگر ان کا طلبہ کو خود سے مانوس و بے تکلف بنانے کا اپنا سٹائل تھا۔ کوئی طالب علم موٹا ہوتا، تو کہتے کہ یہ یہاں سے نکل کر مہتمم بنے گا اور ہم سب ان کی اس قسم کی برجستہ گویوں سے لطف اندوز ہوتے۔ جب سبق پڑھانا شروع کرتے تو ان کا انہماک دیدنی ہوتا، کتاب میں ڈوب جاتے، مزے لے لے کر پڑھاتے اور جھوم جھوم کر درس دیتے، مختصر اور طویل جملوں کے ترجمہ و تفہیم کے دوران ان کے دسیوں مواقع استعمال کی نشان دہی کرتے، عربی تراکیب و تعبیرات کے نئی پرانی شکلوں سے آگاہی، بخشے، عربی الفاظ، افعال و مشتقات کی اصل ہی نہیں، ان کی روح تک سے آشنا تھے اور دورانِ درس اپنی تمام تر ادبی، لسانی و تدریسی مہارت و معلومات طلبہ تک منتقل کرنے کی کوشش کرتے۔ ان کے سبق سے اٹھنے کے بعد ہر دن یوں محسوس ہوتا کہ بہت کچھ نیا سیکھنے اور جاننے کو ملا۔ آج ان سے اکتسابِ فیض کرنے والے سیکڑوں زبان و ادب کے شنار ہیں، جو نامورانِ عصر میں شمار ہوتے اور اس یگانہ عصرِ استاذ کی تعلیم و تربیت کے خوب صورت نتائج کے طور پر اپنی شناخت رکھتے ہیں۔ سال بھر ضابطے کی شاگردی کے بعد بھی طویل و مختصر زمانی وقفوں کے ساتھ مولانا کے خوانِ علم و ادب سے خوشہ چینی کا سلسلہ جاری رہا۔

مولانا پابندی اوقات اور ٹائم مینجمنٹ کے معاملے میں حد درجہ محتاط تھے، اس سلسلے میں وہ کوئی سمجھوتا نہیں کر سکتے تھے۔ انھوں نے اپنی نصف صدی کی عملی زندگی کے دوران زبان و ادب اور علم و فکر کے شعبے میں جو قابلِ قدر خدمات انجام دیں، اس کی اہم وجہ یہی تھی کہ وہ وقت کے بے پناہ قدر شناس تھے، اسی وجہ سے وہ بہت ہی کم آمیز واقع ہوئے تھے، بلا وجہ راہِ بطے بڑھانے اور تعلقات کا گٹھنے سے انھیں سخت چڑھتی، علما عام طور پر جلسوں اور مجموعوں کے شائق ہوتے ہیں، مگر مولانا دوسری ہی ڈھب کے انسان تھے، انھیں بھیڑ بھاڑ میں وحشت ہوتی تھی اور گوشہ نشینی میں عافیت محسوس کرتے تھے۔ پورے سال وہ شاید ہی ایک آدھ پروگرام میں کہیں جاتے، وہ بھی اگر ان کے ذوق و مزاج کا ہوتا تب، ورنہ بڑی سے بڑی شخصیت یا ادارے کی طرف سے

آنے والی دعوت پر بھی خوش اسلوبی سے معذرت کر لیتے۔ انھیں موجودہ دور کے علما سے کئی شکایتیں تھیں، جن میں سے ایک ضیاعِ وقت سے متعلق بھی تھی اور بالکل درست تھی۔ ان کا کہنا تھا کہ انسان کی زیادہ تر ناکامیوں کی وجہ تضییعِ اوقات اور زندگی کی ناقدری ہے، اس لیے وہ اپنی زندگی کا ہر لمحہ ناپ تول کر خرچ کرتے اور اسے زیادہ سے زیادہ تصنیف و تالیف، مطالعہ و تفکر اور درس و تدریس میں صرف کرتے، کسی پر بے وجہ تھوڑا سا وقت خرچ کرنا بھی ان کی طبیعت کو نہایت گراں گزرتا تھا۔

ذہنی یکسوئی کے لیے وہ ہر قسم کی فارغ البالی کو اہم قرار دیتے تھے؛ اس لیے ہمیشہ وہ دینی و دنیاوی سکون و سعادت کی دعائیں دیتے اور توکل علی اللہ کے ساتھ ان کی طلب و جستجو کے لیے بھی ہمیز کرتے رہتے۔ شوگر کا عارضہ مولانا کو عرصہ دراز سے لاحق تھا اور کبھی کبھی اس کی شدت بہت زیادہ بڑھ جاتی تھی، اس کا اثر پاؤں پر زیادہ تھا؛ اس لیے چلنے میں بھی قدرے پریشانی ہوتی، ادھر چند سالوں سے عصا لے کر چلنے لگے تھے، دوسری قسم کی علالتوں سے بھی دوچار رہتے مگر اس کے باوجود ان کے معمولاتِ تدریس و تحریر اور دیگر ذمے داریوں کی بروقت اور مکاحقہ ادائیگی میں کوئی کمی نہ آنے پاتی۔ دارالعلوم دیوبند سے وابستگی کے فوراً بعد درس و تدریس کے علاوہ انھیں وہاں سے شائع ہونے والے عربی رسالہ ”الداعی“ کا مدیر بھی بنایا گیا، جو پہلے پندرہ روزہ تھا، پھر ماہنامہ ہو گیا۔ ابتداءً مولانا اکیلے اس رسالے کی ادارت سے لے کر طباعت و ترسیل تک کا کام کرتے اور اس مقصد سے ہر مہینے پندرہ دن کے وقفے سے دیوبند سے دہلی کا سفر کرتے، بعد میں کچھ آسانیاں میسر آئیں، ”الداعی“ کے لیے باضابطہ دفتر اور عملہ مختص کیا گیا اور ان کے ذمے صرف ادارتی امور رہ گئے، مگر دونوں زمانوں میں انھوں نے رسالے کی اشاعت میں کبھی تاخیر کو گوارہ نہیں کیا، مدارس کے حلقے سے شائع ہونے والا غالباً یہ واحد ایسا عربی رسالہ تھا، جو ہر ماہ بروقت شائع ہوتا تھا، کبھی کبھی دو ماہ کے شمارے ایک ساتھ تو شائع ہوئے، مگر ایسا کبھی نہیں ہوا کہ اس ماہ کا اگلے ماہ میں اور اگلے کا اس سے اگلے ماہ میں شائع ہوا ہو، جیسا کہ عام طور پر رسائل و جرائد کے ساتھ ایسا ہوتا ہے، اس پابندی کے ساتھ رسالے کے عالمی معیار کو میٹھین کرنے کا بھی حد درجہ اہتمام کرتے۔ یہی حال مولانا کی کلاس کا بھی تھا، بالکل وقت پر پہنچتے اور وقت پر ہی اپنا سبق ختم کرتے، ایسے طلبہ کو کلاس میں آنے نہ دیتے جو ان کی آمد کے بعد آتا، حالاں کہ ایسا کم ہی ہوتا تھا کہ ان کی کلاس میں طلبہ ان کی آمد کے بعد پہنچیں، زیادہ تر تو ایسا ہوتا کہ ان کی گل افشانی گفتار سے مستفیض ہونے کے لیے متعلقہ کلاس کے علاوہ دوسری کلاسوں کے ادب شناس طلبہ بھی ان کے پیریڈ میں آ جاتے۔ مولانا ایسے اساتذہ سے بھی سخت کبیدہ خاطر ہوتے جو اپنی دراز نفس تقریر کے چکر میں ان کے گھنٹے کا کچھ حصہ مار جاتے۔۔۔۔۔۔ (بقیہ صفحہ ۷۳ پر)

آپ کے شرعی مسائل

از: مفتی ندیم الدین قاسمی *

کم قیمت پر دوسری جگہ قربانی کرانا

سوال: اگر کوئی کم قیمت کی بنا پر دوسرے شہر میں قربانی کرانے تو کیا اس کی قربانی ہو جائے گی؟

جواب: سستی قیمت کی بنا پر دوسری جگہ قربانی کرانے میں کوئی حرج نہیں؛ لیکن یہ یاد رہے کہ مالی عبادت

میں جتنا زیادہ خرچ کیا جاتا ہے ثواب اتنا ہی زیادہ ملتا ہے۔ (کتاب المسائل ۲/۲۹۹)

ذبح کے وقت ہر شریک کا نام لینا

سوال: کیا ذبح کے وقت تمام شرکاء کے نام لینا ضروری ہے؟

جواب: ضروری نہیں؛ بلکہ مطلق ذبح سے سب کی قربانی درست ہو جائے گی۔ (ہندیہ ۵/۲۹۳)

پیدائشی سینگ نہ ہونا

سوال: جس جانور کے پیدائشی سینگ نہ ہوں، تو کیا ایسے جانور کی قربانی درست ہے؟

جواب: درست ہے، اسی طرح جس جانور کی بچپن میں ہی سینگ کی جگہ آگ سے جلادی گئی ہو، جس کی

وجہ سے سینگ نہ نکل سکے ہوں، ایسے جانور کی قربانی بھی درست ہے۔ (کتاب المسائل ۲/۳۱۶)

ذبح کے وقت قربانی کی نیت کرنا

سوال: کیا ذبح کے وقت قربانی کی نیت لازم ہے؟

جواب: ذبح کے وقت قربانی کی نیت کرنا لازم نہیں، خریداری کے وقت قربانی کی نیت کافی ہے۔

(کتاب المسائل ۲/۳۲۵)

غیر مسلم کو قربانی کا گوشت دینا

سوال: کیا غیر مسلم کو قربانی کا گوشت دیا جاسکتا ہے؟

جواب: ہاں! دیا جاسکتا ہے۔ (ہندیہ ۵/۳۰۰)

تکبیر تشریق پڑھنے سے پہلے بات چیت کر لی

سوال: اگر کوئی شخص تکبیر تشریق پڑھنے سے پہلے بات چیت کر لے تو کیا اس کے ذمہ سے تکبیر تشریق کا وجوب ساقط ہو جاتا ہے؟

جواب: تکبیر تشریق نماز کے فوراً بعد پڑھنا واجب ہے، لہذا اگر کوئی نماز کے بعد بات کر لے تو تکبیر تشریق کا وجوب اس سے ساقط ہو جائے گا۔ (کتاب المسائل ۲/۳۳۵)

گھر کے ذمہ دار پر ہی قربانی واجب ہے؟

سوال: کیا قربانی صرف گھر کے ذمہ دار پر ہی واجب ہے؟

جواب: قربانی صرف گھر کے ذمہ دار پر نہیں؛ بلکہ گھر میں رہنے والے ہر صاحب نصاب پر الگ الگ لازم ہے۔ (ہدایہ ۴/۴۴۲)

قربانی کے جانوروں کی عمریں

سوال: قربانی میں چوں کہ بکرا، دُنبہ، گائے، بھینس اور اونٹ سب کی قربانی جائز ہے تو قربانی صحیح ہونے کے لئے ان جانوروں کی کم سے کم عمر کتنی ہونی چاہیئے؟

جواب: (۱) بکرا / بکری ایک سال مکمل ہو چکا ہو۔

(۲) بھیڑ: اگر صحت مند ہو اور دکھنے میں بڑا لگتا ہو تو چھ مہینے کا بھی کافی ہے۔

(۳) گائے / بھینس: دو سال مکمل ہو چکے ہوں۔

(۴) اونٹ: پانچ سال مکمل ہو چکا ہو۔ (کتاب المسائل ۲/۲۳۲)

کئی برسوں سے واجب قربانی کا حکم:

سوال: اگر کوئی صاحب استطاعت شخص نے کئی برس سے واجب قربانی ادا نہیں کی تو کیا ہر سال کی قربانی کے بدلے ایک جانور ذبح کرنا پڑے گا۔

جواب: اگر صاحب استطاعت شخص نے وسعت کے باوجود قربانی ترک کر دی اور کئی سال تک قربانی نہیں کی تو ہر سال کی قربانی کے بدلے ایک بکرا یا بکری کی قیمت صدقہ کرنا لازم ہے۔

(کتاب المسائل ۲/۲۳۰)






ASHRAFUL JARAID MONTHLY Rs20/-

RNI No: APURD/2007/24089 Postal. No: HSE/884/20-22


Date of Publication 3rd Jul-21, date of Posting 5th Jul-21

اصلاح و تربیت کے لئے مرتب کردہ چند مکتب

ترتیب و انتخاب: حضرت مولانا محمد عابد اللہ صاحب مدظلہ العالی



ناشر
برکات Barakaath بک ڈپو
ادارہ اشرف العظمیٰ سیکلہ بازار
مجموعہ ہفت رسائل کی قیمت: - 420/-
فون نمبر: 7286068759-9866619359



Printed, Published and Owned by Mohd Abdul Qavi, # 17-1-391/2, Khaja Bagh, Sayeedabad Colony, Hyderabad- 500059

Published from: # 17-1-391/2, Khaja Bagh, Sayeedabad Colony, Hyderabad- 500059

Editor : Mohammed Abdul Qavi. Printed at: Aish Offset Printers, Behind Masjid e Meraj, Sayeedabad, Hyd.